

SIULAI 2026

Kaveinga ‘o e Māhina ko Siulai:

‘Otua mo Tonga, na’e masiva he lelei, Halelu’ia! Kuo monū’ia

‘eni.

((Saame 33:12, Teutālonome 7:9, Maika 7:18, ‘Aisea 30:18, ‘Efesō 2:4-6, Hepelū 10:23. Himi 391, 610, 506).

Pulelulu, Siulai 01, 2026: Himi 534 Si’i kainga ‘alu hē

P **Saame 119:161-168** Ko e loí, ‘oku ou fehi’a mo fakalili’a ki ai’.

Selemaia 18:1-11 ‘Alu hifo ki he fale ‘o e tufunga ‘umea’.

E **Mātiu 11:20-24** ‘Oiauē, koe, Kolesini!

***Lau Katoa Tohitapu ki he Senituli 2 ‘o e Lotu (2026) (Bible Reading Plan)**

Senesi 1, Mātiu 1, ‘Esela 1, Ngāue 1

Kumuniloto ‘a Fāfine’: Fai ‘e he taupo’ou ko ‘Isilelí ‘a e me’a faka’ulia faufau!

FAKANEIFUA

Foki kia Sīsū e

... Vakai, ‘oku ou tufunga ‘i ha kovi ke fai kiate kimoutolu, pea ‘oku ou fa’u ha fakakaukau ke mou kovi ai: ‘ē, mou foki takitaha mei hono hala kovi’, ‘o mou ngaohi ke lelei homou ngaahi ‘alunga’ mo ho ‘omou ngaahi fai anga’ (Selemaia 18:11).

‘Oku mamahi ‘a Sīsū ‘o valoki’i ‘a e ngaahi kolo ‘i Kaleli na’e fakamamafa ki ai ‘ene ngāue’. ‘Oku ‘ikai ke fakatōmala ‘a Kolesini mo Petesaita pea mo Kapaneume. ‘E kātaki ngofua ange ‘a Sotoma ‘i he ‘Aho Fakamaau’ ‘i he ngaahi kolo ni. Kapau ko ha’ane ngāue ‘eni ki Taia mo Saitoni, ‘a e ongo kolo Senitaile’, kuo loa ‘ena ‘ai tauanga’a mo pani efuefu. ‘Oku pehē pe mo e fekau ‘e he ‘Otua’ ‘a e palōfita ko Selemaia’ ke ne ‘alu hifo ki he fale ‘o e tangata tufunga ‘ipu’umea’. ‘Oku vakai atu ‘a Selemaia ki he tau’atāina ‘a e tangata tufunga ipu’umea’ ke to e ngaohi fo’ou ha ipu ‘oku maumau ‘i hono nima’. Ko e ‘Otua’, ‘a e tangata tufunga ipu ‘umea’ pea ko e Fale ‘o ‘Isilelí ‘a e ‘umea’ ‘i he nima ‘o e ‘Otua’. Ka ko e ‘Otua’ ‘ena ‘oku ne ‘oange ha faingamālie ki he tangata Siuta’ mo e kau nofo ‘i Selusalema’ ke nau foki taki taha mei hono hala kovi. Neongo kuo ‘osi teu ‘e he ‘Otua’ ia ke fai ha kovi ki he Fale ‘o ‘Isilelí, koe’uhí ko ‘enau talangata’a’ mo fai angahala’, ka ‘oku kei tuku pe ‘e he ‘Otua’ ha faingamalie ke nau fakatōmala

ai. 'E ala louaki 'e he 'Otua' mei he kovi na'a ne 'osi teu ke fai ki he Fale 'o 'Isileli'. 'Oku kei ui 'a e 'Otua'; tokanga na'a ne tuku.

Fifili: Ko e tufunga 'a e 'Otua', ko e 'ai pe ke fu'u lelei!

Lotu: Sīsū Taulā'eiki Lahi, 'alo'ofa kia au. 'Emeni.

Fehu'i mo e Tali

Ko hai 'a e 'Eiki Huhu'i 'o māmani?

Ko hotau 'Eiki ko Sīsū Kalaisi.

Pulelulu, Siulai 01, 2026

[PAK]:Kalasi Malanga (Tokoni kau Malanga: Kalofiana & Malanga 150 Fakafeta'i 76)

Tohi Māhina: Pekia 'a Misa Peesi, 1965

Tu'apulelulu, Siulai 02, 2026: Himi 437 'A e angahala he mama'o

P **Saame 145:8-14** 'Oku angalelei mo 'alo'ofa 'a e 'Eiki'.

Sakalaia 1:1-6 Foki mai kiate au.

E **Loma 7:1-6** Kuo 'osi fakatau'atāina kitautolu mei he Lao'.

**Lau Katoa Tohitapu ki he Senituli 2 'o e Lotu (2026) (Bible Reading Plan)*

Senesi 2, Mātiu 2, 'Esela 2, Ngāue 2

Kumuniloto 'a Fāfine': 'Oku tatali ho'o Tamai' ke 'uma hono foha!

FAKANEIFUA

Foki mai, foki mai!

Na'e houhau 'a Sihova ki ho'omou ngaahi kui'—ko e houhau ka ko ha houhau—ko ia ke ke lea kiate kinautolu. Ko e folofola eni 'a Sihova Sāpaoti: Foki mai kiate au—ko Sihova Sāpaoti ia mei he Ta'ehāmai—pea te u foki kiate kimoutolu—ko e folofola ia 'a Sihova Sāpaoti. 'Oua te mou hangē ko ho'omou ngaahi kui', 'a ia na'e malanga kiate kinautolu 'a e ngaahi palōfita mu'a', he'enau pehē, Ko e folofola eni 'a Sihova Sāpaoti, Foki mu'a mei homou ngaahi 'alunga kovi', mo ho'omou ngaahi fai anga 'oku kovi': ka na'e 'ikai te nau fakaongo, pea na'e 'ikai te nau tokanga kiate au—ko Sihova ia mei he Ta'ehāmai' (Sakalaia 1:2-4).

Na'e kamata 'a e palōfita ko Sakalaia' 'i he ta'u hono ua 'a e 'a e pule 'a Kingi Talaiasi' (Ko e ta'u 'e 520 kimu'a ia 'ia Kalaisi'). Ko e ta'u 'e hongofulu-mā-ono ia mei he foki ki Selusalema 'a e 'uluaki kulupu mei he kau Faka-hē ki Papolone'. 'Oku lolotonga ngāue 'i he taimi tatau 'a e palōfita ko Hakeai'. Neongo 'a e

fakamamahi ‘a e tukunga’, ‘oku kei taukave pe ‘e he palōfita ko Sakalaia’ ‘a e ‘amanaki lelei mo e fakatu’amelie’. Tala pea ngali he ‘oku ui ko e “palōfita ‘o e ‘amanaki.’” Ke ‘oua mu’a na’a nau hangē ko ‘enau fanga kui’. He na’e toutou valoki’i kinautolu ‘e he kau palōfita’ ke nau foki mu’a mei he’enau ngaahi ‘alunga mo e ngaahi faianga ‘oku kovi’. Ka na’e ‘ikai pe te nau fakaongo mo tokanga kia Sihova. Ka ‘oku ‘i fē ‘a ho’omou ngaahi kui’? Na’a nau pekia pea tanu. Ka ‘oku ‘i fē ‘a e kau palōfita na’a nau malanga’i ke mou fakatōmala’? Na’a nau pekia pea tanu. ‘Aua, ka ko e ngaahi lea ‘a Sihova Sapaoti’ na’e fakafou atu ‘i he’ene kau tamaio’eiki’ mo ‘ene kau palōfita’, ‘o tulimui atu ‘o ma’u ‘a ho’omou fanga kui’. Pea na’a nau fakatōmala, ‘o fakamo’oni ‘oku nau inu pe ‘a e nunu’a ‘o ‘enau ngaahi anga kovi’, ‘o fakatatau ki he folofola ‘a Sihova’.

Fifili: Ke vave mai, hono ai ha foki mei fa’itoka’?

Lotu: Sīsū Taulā’eiki Lahi, ‘alo’ofa kia au. ‘Emeni.

Fehu’i mo e Tali

Ko hai ‘a Sīsū Kalaisi?

Ko Sīsū Kalaisi ko e ‘Alo mei ‘Itaniti ‘o e ‘Otuá, ‘a ia na’á ne hoko ko e tangata, pea talu ai pē ‘ene ‘Otua mo Tangata, ‘o ua hono anga ka ko e toko taha pē; pea te ne pehē ai pe ‘o ta’engata.

Falaite, Siulai 03, 2026: Himi 588 Sīsū, ko ho huafa

Kaveinga Lotu ‘Aho Ngofua’: Fakafeta’i ki he ‘Otua ko e Senituli Hono Ua ‘o e Lotu Faka-Kalisitiane’. Ko e ‘Otuá mo Tonga ko hotau Tofi’a’. Na’e masiva he lelei, Haleluia! Kuo monū’ia ‘eni. Ko e tu’ukimu’a ‘a e ‘Otuá’, ko ‘etau fakahikihiki’i mo fakamālo’ia ‘a e huafa ‘o e ‘Otuá’ ‘o lauikuonga pea ta’engata. He ‘oku angalelei mo ‘alo’ofa ‘a e ‘Otuá’. ‘Oku tuai ki he houhau’, pea lahi ‘ene meesi’. ‘Oku lelei ‘a e ‘Otuá’ ki he me’a kotoa pe. Pea ko ‘ene faka’atu’i, ‘oku lave ki he’ene ngāue’ fulipē (Saame 145:8-14).

P **Saame 145: 8-14** ‘Oku lelei ‘a Sihova ki he me’a kotoa pe.

Sakalaia 2:6-13 Sī, ke fakalongo ‘a e kakai kotoa ‘i he ‘ao ‘o Sihova’.

E **Loma 7:7-20** Ko e Lao’ ‘iate ia pe, ‘oku mā’oni’oni.

***Lau Katoa Tohitapu ki he Senituli 2 ‘o e Lotu (2026) (Bible Reading Plan)**

Senesi 3, Mātiu 3, ‘Esela 3, Ngāue 3

Kumuniloto ‘a Fāfine’: Hiki mavava, ta’ahine Selusalema’!

FAKANEIFUA

Sīsū, ko ho huafa e

*‘Oku angalelei mo ‘alo’ofa ‘a e ‘Eiki’,
Tuai ki he houhau’, pea lahi ‘ene meesi’.
‘Oku lelei ‘a Sihova ki he me’a kotoa pē;*

Pea ko ‘ene fai faka’atu’i ‘oku lave ki he’ene ngāue fulipē (Saame 145:8-9).

‘Oku fakahikihiki’i mo fakalangilangi’i ‘e he fatu Saame’, ‘a e huafa ‘a hono Tu’i-
‘Otua’ ‘o ta’engata. ‘Oku ne fakamālo’ia ‘a e huafa ‘o Sihova’, ‘o lauikuonga pea
ta’engata. ‘Oku lahi ‘a Sihova pea ‘oku fungani hono fakamālo’ia’. Ko hono lahi’,
‘oku ta’emahakulea. ‘Oku angalelei mo ‘alo’ofa ‘a e ‘Otua’. ‘Oku tuai ki he
houhau’ pea lahi ‘ene meesi’. ‘Oku lelei ‘a Sihova ki he me’a kotoa pe. Ko ‘ene
fai faka’atu’i ‘oku lave ki he’ene ngāue fulipē. Ko e pule’anga ‘o e ‘Otua’ ko e
pule’anga ‘o e ngaahi kuonga kotoa. Ko e hau ‘o e ‘Otua’ ‘oku fai mei he
to’utangata mo e to’utangata. ‘Oku poupou ‘e Sihova ‘a e kau hinga kotoa pe.
‘Oku ne pukepuke hake ‘a e kau mapelu ki lalo’. Ko e mata ‘o e me’a fulipē ‘oku
hanga kia Sihova’, pea ‘oku ne ‘oange ‘enau me’akai’ ‘i hono taimi totonu’. ‘Oku
faitotonu ‘a Sihova ‘i hono ‘alunga kotoa. Pea ‘i he’ene ngāue kotoa pe, ‘oku ne
fai ‘ofa. ‘Oku ofi ‘a Sihova ki he kakai ‘oku tautapa mo’oni kiate Ia’. ‘Oku ne
fakaai ‘a e holi ‘a e kakai ‘oku ‘apasia kiate Ia’. ‘Oku ne tauhi ‘a e kakai ‘oku ‘ofa
kiate Ia’.

Fifili: Ka ko e kau fai angahala’, te ne faka’auha!

Lotu: Sīsū, ko ho huafa’, ‘oku fu’u ngeia lahi. ‘Emeni.

Fehu’i mo e Tali:

Ko Kalaisi ko e ‘Alo ‘o e ‘Otua’, pea fēfē ai ‘ene hoko ko e tangatá?

Na’á ne tuku ia ke ‘alo’i ‘e he Tāupo’ou ko Mele’ ‘i hono tu’itu’ia ‘i he Laumālie
Mā’oni’oni, ‘o ne má’u ai mo’ona ha sino’i tangata mo ha laumālie’i tangata; ko
hono mākehē pē ko e ta’e ha’ane angahalá.

[PAK] – Polokalama To’utupu; Mo’ui lelei e sino. Fakaafe’i ha taha mei he
Potungae Mo’ui ke fai ha talatalaifale ki he mahu’inga ‘o e tauhi sino ke mo’ui
lelei. Fai mo e polokalama Zumba, fakamalohisino.

Tokonaki, Siulai 04, 2026: Himi 564 Sīsū ne ui ‘i mu’a ‘a e kakai

- P** **Saame 145:8-14** ‘Oku ne faka’atu’i ki he’ene ngāue fulipē.
 Sakalaia 4:1-7 ‘Oku ‘ikai tu’u ‘i he ivi’ pe nguu’ ka ko hoku Laumālie’.
- E** **Luke 10:21-24** ‘Oku fūfū mei he kau poto’ kae tatala ki he tamaiki’.

**Lau Katoa Tohitapu ki he Senituli 2 ‘o e Lotu (2026) (Bible Reading Plan)*

Kumuniloto 'a Fāfine': Tome'e ke lahi! ta'ahine Saione'!

FAKANEIFUA

Kau mafasia, mou ha'u kia Au!

'I he houa ko ia', na'a ne hākailangitau 'i he Laumālie Mā'oni'oni', 'o ne pehē, 'oku ou fakatonuhia 'ia koe, 'e Tamai, ko e 'Eiki 'o e langi mo māmani', 'i ho 'o fufū 'a e ngaahi me'a pehee' mei ha kakai 'oku poto mo 'ilo'ilo', ka ke tatala ki ha kau tamaiki', 'io, 'e Tamai; tonuhia ho 'o finangalo ke pehē (Luke 10:21).

'Oku fakatokanga 'a Sīsū ki he toko fitungōfulu-ma-ua', ke 'oua na'a nau fiefia koe'uhí ko e vaivai mo fakaongo mai 'a e fanga tevoló, ka ke nau fiefia he 'oku hiki 'a honau hingoá 'i Langí. 'Oku hiki nai ho hingoá 'i Langí? 'Oku hakailangitau 'a Sīsū. Ko 'Ene fiefia', 'oku makatu'unga 'i he Laumālie Mā'oni'oni'. 'Oku lotu 'a Sīsū, 'o fakamālo ki he Tamai', koe'uhí ko hono fūfū 'a e ngaahi koloa fakalaumālie', mei he kakai poto mo 'ilo'ilo', kae tatala ki he tamaiki' mo e kainanga 'o e fonua'. Kuo tuku 'e he Tamai 'a e me'a kotoa ki he 'Alo'. Ko e Tamai Tokotaha pē, 'oku ne 'ilo'i 'a e 'Alo'. Pea ko e 'Alo' pe 'oku ne 'ilo'i 'a e Tamai', pea mo ha taha pe 'oku loto 'a e 'Alo' ke fakaha ki ai 'a e Tamai'. 'Oku talamai 'e Sīsū na'e tokolahi 'a e ngaahi tu'i mo e kau palōfita na'a nau feinga mo faka'amu mai ke nau mamata mo fanongo ki he 'Eiki Misaia.' Ka 'i he hoko mai 'a Sīsū ki hono 'api tonu,' na'e 'ikai ke tali Ia 'e he kakai 'o'ona'. 'Oku tengihia 'e he 'Eiki 'a Petesaita mo Kapaneume ko e ngaahi kolo 'o Kaleli ko e 'ikai ke nau tali 'a e Misaia', ko e 'Alo 'o e 'Otua'.

Fifili: 'Oku fūfū mei he kau poto', kae tatala ki he tamaiki'!

Lotu: 'Oku ou fakamālo kiate koe, 'e Tamai. 'Emeni.

Fehu'i mo e Tali:

Ko e hoko 'a e 'Alo 'o e 'Otuá ko e tangata koe'uhí ko e hā?

Koe'uhí ke ne ako kiate kitautolu 'ene ngaahi tokāteline fakalangí, pea ke ne tuku mai ha sīpinga 'o e mā'oni'oni haohaoá; kae'uma'ā ke ne 'atu 'ene mo'uí ke totongi'aki hotau huhu'í

[PAK]: - Boys and Girls Brigade. Takanga To'utupu LFS & To'utupu Akolotu; Ako Laka, Sipoti/Faiva Fakatonga, Ngaue tokoni ki he komuniti, Tō 'akau, Ako 'ilo fo'ou (Life Skills), 'A'ahi/Tokoni ki he kau toulekeleka.

{Tohi Māhina}: * Fakamanatu 'Alo'i 'o Tupou VI

* Hilifaki Kalauni 'o Taufā'ahau Tupou IV, 1967.

* Huufi Falelotu ‘o Manuka’ ‘e Palesiteni’ Rev DR ‘Ahio, 2009.

* Kātoanga Ta‘u 150 hake ‘a e Lotu’ ‘i Ha‘atafu, 1976.

Sapate, Siulai 05, 2026: Himi 390 ‘E ‘Otua Mafimafi

(Sāpate hono Fā hili ‘a e Penitekosi—Lanu Mata.)

KO E LOTU

‘E ‘Otua, kuo ke tokonaki ma‘a nautolu ‘oku ‘ofa kiate koé, ‘a e ngāhi me‘a lelei lahi hake ‘i he fa‘a ‘ilo ‘e he poto ‘o e tangatá; ke ke hua‘i hifo ki homau lotó ‘a e ‘ofa peheé ni kiate koé, koe‘uhí ‘i he‘emau ‘ofa lahi hake kiate koé ‘i he ngāhi me‘a kotoa pē, ke mau ma‘u ho‘o ngāhi tala‘ofá, ‘a ia ‘oku lahi hake ‘i he me‘a kotoa pē, te mau fa‘a holi ki aí; ‘ia Sīsū Kalaisi, ko homau ‘Eikí. *Ēmeni.*

Kaveinga Lotu Hengihengi’: Fakafeta’i ki he ‘Otua ko e Senituli Hono Ua ‘o e Lotu Faka-Kalisitiane’. Ko e ‘Otua’ mo Tonga ko hotau Tofi’a’. ‘Otua’ mo Tonga na’e masiva he lelei, Haleluia! Kuo monū’ia ‘eni. Fakafeta’i ko e ‘Aho Fakahifo ‘o e Tama Tu’í, Kingi Tupou VI ‘oku fakamanatua faka-Pule’anga’. Ke tau lotu ‘o hūfia ki he ‘Otua’, ke pou pou ki He’ene tamaio’eiki ko Kingi Tupou VI. ‘O ta’ofi ai pe ki he lotu mo’oni, mo e faitotonu’ mo e mo’ui mā’oni’oni’. Ke fa’ōfale ‘a e Laumālie Mā’oni’oni’ ‘i he lotu’ mo e hiva’ mo e malanga’ mo e Sakalameniti ‘o e ‘Ohomohe’, mo e Pō Lotu ‘Aho’, mo e Lautohi Faka-Sapate’ pea mo e ngaahi feohi’anga lotu kotoa pe ‘o e ‘aho ni (Sakalaia 9:9-10).

Malanga Pongipongi, Sakalameniti: Ngaahi Lesoni:

Saame 145:8-14 Ko ho hau’, ‘oku mei he to’utangata ki he to’utangata’.

Sakalaia 9:9-12 ‘Oku mei he Vaitafé ki he ngata’anga ‘o māmani’.

Loma 7:15-24 Ko hai te ne hamusi au mei he sino ‘oku ‘i ai ‘a e mate’?

Mātiu 11:16-19, 25-30 Ko e kavenga ‘a’aku’, ‘oku ma’ama’a.

Ouau Mamafa: ‘Ohomohe ‘a e ‘Eiki & Tui ‘a e kau ‘Apositolo

Efiafi: Po-Lotu

***Lau Katoa Tohitapu ki he Senituli 2 ‘o e Lotu (2026) (Bible Reading Plan)**

Senesi 5, Mātiu 5, ‘Esela 5, Ngāue 5

Kumuniloto ‘a Fāfine’: Tome’e ke lahi, ta’ahine Saione’!

FAKANEIFUA

‘Ilonga ha taha ‘e fie mo’ui.

Ha ‘u kiate au, ‘a kimoutolu kotoa pē ‘oku fakaongosia mo mafasia’, pea te u fakamālōlō kimoutolu. ‘Ai ‘eku ‘ioke’ kiate kimoutolu, pea mou ako ‘iate au: he ‘oku ou fa’ a kātaki mo anga fākatu ‘a, pea te mou ‘ilo ha mālōlō ‘i homou laumālie’. He ko e ‘ioke ‘a ‘aku’ ‘oku molū, pea ko e kavenga ‘a ‘aku’ ‘oku ma ‘ama ‘a (Mātiu 11:28-30)

‘Oku tau monū’ia he ‘oku fakaafe’i mo uki kitautolu ‘e Sīsū ke tau ha’u kiate Ia. Ko e kehe pe ke tau fakaongosia mo mafasia. Ka ko hai ia ‘oku ‘ikai ke mafasia mo ongosia ‘i he mo’ui ni? Kae faka’ohovale kiate kitautolu, ko e mālo pe ka ‘i ai ha taha te ne fie faka’aonga’i ‘a e faingamālie mo e fakaafe ‘a Sīsū’. Ko Petesaita ‘ena mo Kolesini pea mo Kapaneume ‘a e ngaahi kolo na’e fakamamafa ki ai ‘a e ngāue ‘a Sīsū’, ‘oku ‘ikai pe ke nau ha’u kinautolu ‘o kumi tokoni mai mo hufanga kia Sīsū. ‘Oku ‘ikai ke nau fakavaivai kinautolu ‘o tali ‘a e mo’oni’. ‘Oku nau mafasia mo ongosia pea ‘oku nau fu’u fiema’u ‘a e tokoni ‘a e Otua’. Ka ‘oku ‘ikai ke nau ha’u kia Sīsū. ‘Oku nau hangē ko e longā’i fanau ‘oku fakavā mo fekalanga’i ‘i he hala pule’angā’. “Na’a mau tā fasi tau’olunga atu, kae ‘ikai te mou fie teki mai! Pea mau hiva putu atu, kae ‘ikai te mou fie tangi.” ‘Oku ha’u ‘a Sione Papitaiso ia, “Ko e tangata ‘oku ‘ikai ke fa’a kai mo fa’a inu.” Pea mou lau ‘oku hū ai ‘a e tēvoló’. ‘Oku ha’u ‘a Sīsū ia, pea mou tala, “Ko e tangata fa’a kai mo fa’a konā pea ko e tangata ‘oku kaume’a mo e kau tanaki tukuhau’ mo e kau angahala’.” Ka ‘oku ‘i ai koa’a ha taha ke ne tali ‘a e fakaafe ‘a Sīsū’? ‘Io, ‘oku tali ‘a e fakaafe ‘a Sīsū’ ‘e he tamaiki’ mo e kainanga ‘o e fonua’. ‘Io, ‘oku tali ‘a e fakaafe ‘a Sīsū’ ‘e he kau tanaki tukuhau’ mo e kau angahala’. ‘Io, kapau ko e fakaafe ‘eni ia ‘a Sīsū ki he kakai ‘o Sotoma’, mo e kakai ‘o Taia mo Saitoni’, kuo loa ‘enau ‘ai tauanga’a mo pani efu. Kuo nau ‘osi fakatōmala kinautolu.

Fifili: Fūfū ‘eni ‘e he ‘Otua’ mei he kau poto’, kae tatala ki he tamaiki’!

Lotu: ‘E Laumālie, foki mai. ‘Emeni.

Fehu’i mo e Tali:

*Tā ko e toki fu’u misiteli ‘eni: ‘oku ‘i ai ha fo’i lea ‘e mā’opo’opo ai?
‘Oku ui ko e Kakano’ia ‘a e ‘Alo ‘o e ‘Otuá.*

[PAK]: - Fakataha fakamahina fo’ou mo e fa’u polokalama Akolotu mo fili malanga Akolotu.

{Tohi Māhina}: Kātoanga Fakafeta’i 76 ‘o e Ta’u 150 e hake ‘a e Lotu’ he hake’anga ‘o Misa Lole’, 1822, (1976).

Monite, Siulai 6, 2026: Himi: 511 He ‘uke ha tulutā!

Kaveinga Lotu ‘Aho Ngofua’: Fakafeta’i ki he ‘Otua’, ko e Senituli hono Ua ‘o e lotu Faka-Kalisitiane’. Ko e ‘Otua’ mo Tonga ko hotau Tofi’a’. ‘Otua’ mo Tonga na’e masiva he lelei, Halelu’ia! Kuo monū’ia ‘eni. Ko e tu’ukimu’a ‘a e ‘Otua’, ko ‘etau tui mo ‘amanaki ki hotau ‘Otua’ ‘o hangē ko e ki’i tamasi’i mavae ‘i he fatafata ‘o ‘ene fa’ee’. (Saame 131:1-3).

P **Saame 131** ‘E Sihova, ko hoku loto’ ‘oku ‘ikai ke taka ‘olunga.

Selemaia 27:1-11, 16-22 Tuku ‘e he ‘Otua’, ‘a e ngaahi fonua kia Nepukanesa.

E **Loma 1:18-25** Fakae’a mei langi ha houhau ‘a e ‘Otua’.

***Lau Katoa Tohitapu ki he Senituli 2 ‘o e Lotu (2026) (Bible Reading Plan)**

Senesi 6, Mātiu 6, ‘Esela 6, Ngāue 6

Kumuniloto ‘a Fāfine’: Ki’i tamasi’i mavae ‘i he fatafata ‘o ‘ene fa’ee’

FAKANEIFUA

Ko e si’i tamasi’i ko ‘ena – ‘aonga ki he ha?

Pea ‘oku ‘ikai ke mahiki hoku mata’;

Pea ‘oku ‘ikai te u hanga ‘o kau ‘i he ngaahi me’a ‘oku lalahi’,

Pea fakaofa ange ‘i ha ‘aku mafai’.

Ka kuo u fakanonga mo fakana ‘a hoku laumālie’;

Hangē ha tamasi’i mavae ‘i he fatafata ‘o ‘ene fa’ē;

‘Io, hangē ko e tamasi’i mavae ko ē,

‘Oku pehē ‘a e toka ‘iate au hoku laumālie’ (Saame 131:1-2).

‘I he leseni kosipeli ‘aneafi’ (Mātiu 11), ko e tokolahi ‘o e kakai ‘o e ngaahi kolo ‘i Kaleli’, na’e fakamamafa ki ai ‘a e ngāue ‘a Sīsuu’, na’e ‘ikai ke nau fakavaivai kinautolu ‘o tui kia Sīsū. Ko e koto matamata lotu pe. Na’a nau faka’alinga lelei ‘o ‘ikai ke nau fiema’u ‘a e tokoni ‘a Sīsuu’. Neongo ‘a ‘enau mafasia mo ongosia ka na’a nau ‘afungi kinautolu. ‘Oku fehangahangai ‘a e ta’etui ia ‘a e kakai ko ‘eni mo e tangata fatu Saame ‘o e ‘aho ni. Ko e tangata fatu Saame ia ‘o e ‘aho ni, ‘oku ‘ikai ke ‘afungi ia ‘o momole’olunga. ‘Oku ne fakavaivai’i ia ‘i he ‘ao hono ‘Otua’ mo e tangata. ‘Oku ikai ke ne mā ka ‘oku vete hangatonu mai, ‘oku ‘ikai ke taka ‘olunga ia. ‘Oku ‘ikai ke mahiki ‘a hono mata’. ‘Oku ‘ikai ke ne lava ‘e ia ha me’a ‘e taha. He ‘oku ne vete hangatonu pe, ko e ki’i tamasi’i pe ia. ‘Oku hala ke fai ha fakatetu’a ia ki ha ki’i tamasi’i. He ko e ha ha me’a te ne lava? He ‘oku ‘i ai hano tu’unga? He ‘oku ‘i ai hano mafai? He ‘oku ‘i ai hano mata’itohi? Ka ko e malohinga ia ‘o e tangata fatu Saame ‘o e ‘aho ni. ‘Oku ‘Otua Tokotaha pe ‘oku ne falala ki Ai. ‘Oku hangē ‘a ‘ene falala ‘a’ana ki he ‘Otua’, ko e ‘olunga fiemalie mo nonga ‘a e ki’i tamasi’i mavae ‘i he fatafata ‘o ‘ene fa’ee’. ‘Ikai ko e

‘uhinga ia na’e hakailangitau ‘a e ‘Eiki’, ‘o fakamālo’ia ‘a e ‘Otua ko e Tamaí. He ‘oku fūfū ‘e he ‘Otua’, mei he kau poto’ mo e ‘ilo’ilo’ kae tatala ki he tamaiki’ mo e lauvalé. ‘Oku tapou ‘a e fatu Saame’ ki ‘Isileli pea mo kitautolu ke tu’u ‘a ‘etau ‘amanaki ‘ia Sihova ‘o ta’engata.

Fifili: Ko e fo’i ‘one’one na – ‘Aonga ki he ha?

Lotu: Sisu anga’ofa fau, hu ‘o fale ‘ia au. ‘Emeni.

Fehu’i mo e Tali:

Ko e potutohi fē ‘oku ui ai ‘a hotau ‘Eiki Huhu’i ko e Fakalaloá?

1 Timote 2:5 He ‘oku taha pē ‘a e ‘Otuá, taha foki ‘a e Fakalaloa ‘i he vaha’a ‘o e ‘Otuá mo e tangata, ko Kalaisi Sīsū ko e tangata.

[PAK]: - Polokalama Kalasi ‘Aho kau Lotufehu’i mo e Tanumaki Kalasi Akoako Lotufehu’i.

Tusite, Siulai 07, 2026: Himi 587 ‘E ‘e ‘a e loto ‘o e tangata

P **Saame 131** Hangē ha tamasi’i mavae ‘i he fatafata ‘o ‘ene fa’ee’.

Selemaia 28:10-17 ‘Ioke ‘aione ‘a e ‘Otua’ ‘i he kia ‘o e ngaahi pule’anga’.

E **Loma 3:1-8** ‘Oku mo’oni pe ‘a e ‘Otua’ kae loi ‘a e kakai kotoa pe.

Kumuniloto ‘a Fāfine’: Ma’u uaifi! Fakatupu fanau tangata mo fanau fefine!

****Lau Katoa Tohitapu ki he Senituli 2 ‘o e Lotu (2026) (Bible Reading Plan)***

Senesi 7, Mātiu 7, ‘Esela 7, Ngāue 7

FAKANEIFUA

Ta’emata’ofi Ho’o fekau’.

He ko e folofola eni ‘a Sihova Sāpaoti, ko e ‘Otua ‘o ‘Isileli’: Ko e ‘ioke ‘aione kuo u ‘ai ki he kia ‘o e ngaahi pule’anga kotoa, ke nau ngāue kia Nepukanesa ko e Tu’i Pāpilone’; ‘io, te nau hopoate ki ai: pea na ‘a mo e manu ‘o e vao’ kuo u tuku kiate ia (Selemaia 28:14)

Vakai atu ki he mafimafi ‘o e ‘Otua’. ‘Oku taumama’o atu pea ta’emahakulea. ‘Oku mo’oni pe ‘a Siope. “Oku ‘ikai ha’o fakakaukau ‘e ala ta’ofia (Siope 42).” ‘Oku ‘ikai ha toe lotu ia ‘i he ‘univeesi ‘e tatau mo e lotu ki he ‘Otua ‘o ‘Isileli pea mo e ‘Otua ‘o Tupou ‘Uluaki’. ‘Io ‘a e ‘Otua ‘o Tonga’. ‘Oku Ne tala ‘a e ngata’anga’ mei he kamata’anga’. ‘Oku mate he manavahee’, ‘a e ngaahi lotu kehe’ ‘i he talanoa palofisaí he ‘e fakae’a ai ‘enau loi’. Kuo folofola ‘a e ‘Otua’ ia ko e

‘ioke ‘aione kuo ne ‘ai ki he kia ‘o e ngaahi pule’anga’ kotoa. ‘E ngāue popula ‘a e ngaahi pule’anga kotoa kia Nepukanesa ko e Tu’i Papilone’. ‘Oku tuku ‘e he ‘Otua’ pea mo e ngaahi manu ‘o e va’o’ kia Nepukanesa. Tā ko e fu’u Tu’i Hau ‘o Papilone’, ‘a Nepukanesa, mo e māmani ‘o e ‘aho ko ia’, ko e sevāniti pe ia ‘a e ‘Otua’, ke fakahoko ‘a Hono finangalo’. ‘Oku tautea ‘e he ‘Otua’ ‘a e pule’anga ‘oku talangata’a ki he’ene folofola’. ‘Oku tautea ‘a e ngaahi pule’anga ‘oku talangata’a’ ‘aki ‘a e heletaa’ mo e hongee’ pea mo e mahaki faka’auha’. ‘I he taimi honau fakahee’i ki Papilone’, ‘oku fiema’u ‘a e kakai ‘a e ‘Otua’, ke nau langa fale ‘o nofo ai mo tō ngoue tapu. Neongo ‘oku ‘ikai ko honau fonua totonu ia, ka ‘oku fiema’u ‘e he ‘Otua’, ke ‘oua na’a nau ngāue kehe pe ke fai. Ke ‘oua na’a nau mo’ui faka’apikehe. Ko e tu’umālie ‘a Papilone’, ko ‘enau tu’umālie ia. ‘Oku fiema’u ke nau ma’u uaifi mo fakatupu fanau tangata mo fanau fefine (Selemaia 27). Ka ko e palōfita loi ‘ena ko ‘Ananaia’ ‘oku ne fesi’i ‘e ia ‘a e ‘akau ‘o e ‘ioke’ mei he kia ‘o Selemaia’, pea ne talaange ‘e ia ‘oku folofola mai ‘a e ‘Otua’ ia, ‘e pehē ‘ene fesi’i ‘a e ‘ioke ‘a Nepukanesa’ mei he kia ‘o e ngaahi pule’anga kotoa pe, ‘i he hili ha ta’u ‘e ua mālō. ‘Oku ‘ikai ke fekau mai ‘e he ‘Otua’ ‘a ‘Ananaia pea folofola mai ‘a Sihova te ne mate ai pe he ta’u ni, koe’uhi ko ‘ene angatu’u ki he ‘Otua’.

Fifili: Ko Kingi Nepukanesa’, ko e sevāniti ‘a e ‘Otua’.

Lotu: Ke ‘oua na’a ku to e lau, kae feia ‘a hoku ‘Aisake’. ‘Emeni.

Fehu’i mo e Tali:

Ko hotau ‘Eiki Huhu’i Na’á ne ‘atu koā ‘Ene mo’ui koe’uhi ko e kakai kotoa pē?

1 Timote 2:6 ‘A ia Na’á ne foaki ‘e ia Ia ko e fetongi huhu’i ‘o e kakai kotoa.

Pulelulu, Siulai 08, 2026: Himi 544 Ngāngāue atu hanga ‘o fai

- P** **Saame 131** ‘E ‘Isileli, ke tu’u ho’o ‘amanaki ‘ia Sihova.
 Selemaia 13:1-11 Fakatau mai ha no’o lineni pea ‘ai ki ho kongaloto.
- E** **Sione 13:1-17** Fufulu mo holoholo ‘e Sīsū ‘a e va’e ‘o e kau ako’.

****Lau Katoa Tohitapu ki he Senituli 2 ‘o e Lotu (2026) (Bible Reading Plan)***
Senesi 8, Mātiu 8, ‘Esela 8, Ngāue 8

Kumuniloto ‘a Fāfine’: Fufulu ‘e Sīsū ‘a e va’e ‘o e kau ako’!

FAKANEIFUA

Hala ne fou ai hotau ‘Eiki’, taau mo hono Sevāniti.

‘Oku mou ui au ko Lāpai, mo ‘Eiki; pea ‘oku totonu ho ‘omou lea pehē; he ko au ia. Pea kapau ā kuo u fufulu homou va‘e, ‘a au ko e ‘Eiki mo e Lāpai; pea ‘oku totonu ke fai ‘e kimoutolu foki, ‘o fefufulu ‘aki homou va‘e ‘omoutolu’ (Sione 13:13-14)

Vakai na’a ke ma’u hala, ko ‘etau tui mo muimui kia Sīsū’ ko ha pole ‘oku faingofua. ‘Ikai, pea to e ‘ikai, ko e pole ia ‘oku faingata’a he ‘oku tau fua kolosi pe ‘o a’u pe ki he lingi ‘a e ‘one’one’. Ko e kakai kofu hinehina’, ko e kakai ia na’e fō ‘a honau kofu’ ‘i he ta’ata’a ‘o e Lami’, pea na’a nau fou mai ‘i he mamahi lahi. Ko Selemaia ‘ena, ko e palōfita ‘o e tangi mo e mamahi’, ‘i he folofola ‘aneafi’ (Selemaia 28), ‘oku feinga ‘a e palōfita loi ko ‘Ananaia ke takihala’i ‘a e kakai’ mo fakafepaki ki he fololfola ‘a e ‘Otua’ na’e fakahoko mai ‘e he palōfita ko Selemaia’. ‘Oku folofola ‘a e ‘Otua’ kia Selemaia ‘i he fololfola ‘o e ‘aho’ ni, ke ne fakatau mai ha no’o lineni pea ‘ai ki hono kongaloto’ (Selemaia 13). ‘Oku fakamatala ‘a e kosipeli ‘o e ‘aho ni (Sione 13) ki hono hanga ‘e Sīsū, ko e sevanti falengāmamahi ‘a e ‘Otua’, ‘o to’o ‘a hono pulupulu’, pea ne ha’i ‘a e tauveli’ ‘i hono kongaloto’. ‘Oku lilingi ‘e Sīsū ‘a e va’i’ ki he kumete’ pea ne fufulu ‘a e va’e ‘o ‘ene kau ako’ pea ne holoholo ‘aki ‘a e tauveli’. Ko e va’e ‘o Pita’, na’a ne fakafisinga’i ‘a e ‘Eiki’, ko e va’e ia na’e fufulu ‘e Sīsū. Ko e va’e ‘o Siutasi ‘Isikaliote’, na’a ne lavaki’i ‘a e ‘Eiki’, ko e va’e ia na’e fufulu ‘e Sīsū. Na’e fufulu mo holoholo’i ‘e he ‘Eiki’ ‘a e ngaahi va’e kotoa ‘o ‘ene kau ako’, neongo na’a nau feholaiki kotoa, he kuo taa’i ‘a honau Tauhi Lahi Fungani’. ‘Oku tā ‘e Sīsū ‘a e sipinga, pea ‘oku fiema’u ke fa’ifa’itaki ki ai ‘a e kau ako’ ‘o fefufulu’aki ‘a honau ngaahi va’e’. ‘Oku fiema’u ia ke nau fe’ofa’aki hangē ko e ‘ofa’ ‘a Sīsū kiate kiate kinautolu’. Pea mo koe pe ko au, na’a ngalo.

Fifili: Toki malōlō ki he langi!

Lotu: ‘Eiki lelei mālō ho’o ‘ofa, ho’o fou he hala faingata’a. ‘Emeni.

[PAK]: - Kalasi Malanga. (Tokoni kau Malanga: Kalofiamā & Malanga 150 Fakafeta’i 76)

Tu’apulelulu, Siulai 09, 2026: Himi 472 Sihova ko e Fakamaau

P **65:9-13** Kuo ke ‘a’ahi ‘a e fonua’.

‘Aisea 48:1-5 Pea tala’ehai’ ko e fai mā’oni’oni.

E **Loma 2:12-16** Ko e kau fai ki he lao’ ‘e fakatonuhia’.

**Lau Katoa Tohitapu ki he Senituli 2 ‘o e Lotu (2026) (Bible Reading Plan)
Senesi 9-10, Mātiu 9, ‘Esela 9, Ngāue 9*

Kumuniloto ‘a Fāfine’: ‘Ikai ha’aku me’a ‘e ma’u, piki pe ki ho ‘akau’!

FAKANEIFUA

Sihova ko e Fakamaau.

He 'ilonga kinautolu na'e fai angahala ta'e te nau ma'u ha lao', pea 'e 'ikai kau ha lao 'i honau faka'auha'; ka 'ilonga kinautolu na'e fai angahala kuo nau ma'u ha lao', pea 'e fakamaau kinautolu 'aki 'a e lao'. He tala'ehai' ko e kau fanongo lao'ia 'oku tonuhia 'i he 'ao 'o e 'Otua', ka ko e kau fai ki he lao' ko kinautolu pē 'e fakatonuhia' (Loma 2:12-13).

'Oku fakatokanga mai 'a e 'apostolo ko Paula', 'oku hanga mai kiate kitautolu kotoa 'a e 'Aho 'o e Fakamaau.' Ko Sīsū Toetu'u na'e hā'ele hake 'o 'afio 'i he to'omata'u 'o e Tamaí, ko Ia 'e to e hā'ele mai ke fakamaau 'a māmani.' Te tau no'ui ta'engata kotoa pe. Ka 'ikai pe te tau fiefia ta'engata 'i Hevani, te tau mamahi ta'engata 'i Heli. 'Oku tau fai angahala kotoa pe 'i he 'ao 'o e 'Otua', pea 'e 'ikai hao ha taha 'i he fakamaau 'a e 'Otua', 'o tatau ai pe 'a e Siuu' mo e Senitaile'. 'Oku 'ikai makatu'unga 'a hotau fakatonuhia 'i he 'afio mai 'a e 'Otua', 'i ha'atau mamahi'i 'a e Lao'. Ka 'oku makatu'unga 'a 'etau fakalelei mo e 'Otua' 'i he'etau tui kia Sīsū Kalaisi'. Na'e 'ikai makatu'unga 'i ha'atau ngāue (Taitusi 3:5, 'Efesō 2:8). Ko e uho 'eni 'o e Ongongo Lelei'. Na'e mo'ui 'a Kalaisi ma'atautolu. Na'e pekia 'a Kalaisi ma'atautolu. Na'e toetu'u 'a Kalaisi ma'atautolu. 'Oku 'afio 'a Kalaisi 'i he to'omata'u 'o e Tamaí 'o hufekina kitautolu. 'E hā'ele 'angaua mai 'a Kalaisi, ko hotau Fakamaau Lahi. Ko Sīsū Kalaisi 'a hotau Taukapo'. Ko 'etau ngaahi ngaue kotoa pe 'oku makatu'unga ia 'i he'etau tui kia Sīsū Kalaisi'. Ko Sīsū Kalaisi, 'a hotau poto'anga' mo hotau fakatonuhia'anga' mo hotau mā'oni'oni'anga pea mo hotau huhu'í.

Fifili: Totonu pe hoku tautea'; ka ko Kalaisi ne pekia.

Lotu: Sīsū, anga'ofa, ke ke taukapo'i au. 'Emeni.

Fehu'i mo e Tali: *Na'e tu'u 'i he hā 'a e fakatōkilalo'i 'a Kalaisi?*

Na'á ne hoko ko e tangata, 'o Ne mo'ui masiva, mo kai mamahi, mo nofo tuēnoa.

[PAK]:

Falaite, Siulai 10, 2026: Himi 506 Monū e ka ko ha monū

Kaveinga Lotu 'Aho Ngofua': Fakafeta'i ki he 'Otua' ko e Senituli Hono Ua 'o e Lotu Faka-Kalisitiane'. Ko e 'Otua mo Tonga ko hotau Tofi'a'. 'Otua' mo Tonga na'e masiva he lelei, Haleluia! Kuo monū'ia 'eni. 'Oku tu'ukimu'a 'a e 'Otua' he 'oku ne tali 'etau lotu' lolotonga 'etau faingata'ia', pea 'oku ne kau 'i he'etau me'a kotoa (Saame 65:2, 9-13).

P **Saame 65: 9-13** 'Oku ke 'ai ke fonu mahua'.

‘Aisea 48:6-11 Koe’uhi ko au, koe’uhi ko au, ‘oku ou fai ai ia’.

E Loma 15:14-21 Ko Paula, ‘a e faifekau ‘a Kalaisi Sīsū ki he Senitaile’.

**Lau Katoa Tohitapu ki he Senituli 2 ‘o e Lotu (2026) (Bible Reading Plan)
Senesi 11, Mātiu 10, ‘Eselā 10, Ngāue 10*

Kumuniloto ‘a Fāfine: Ko e koto ‘ofa ‘a e ta’u ni!

FAKANEIFUA

Koe’uhi pe ko hoku hingoa’...ko au, koe’uhi ko au!

Koe’uhi pē ko hoku hingoa’, ko ia ‘oku ou toloi ai hoku houhau’, pea telia hoku fakamāloo’, ‘oku ou fakama’uma’u ‘eku fai kiate koe, ‘o ‘oua te u tu’usi koe. Vakai, kuo u fakama’a koe, kae ‘ikai hangē ko e fai ki he siliva’; kuo u sivi koe ‘i he fōnise ‘o e mamahi’. Koe’uhi ko au, koe’uhi ko au, ‘oku ou fai ia—he ko e pehē koā ke talakaa ‘i ia!—pea ko hoku kolōlia ‘e ‘ikai te u ‘atu ki ha taha (‘Aisea 48:9-11).

Vakai atu ki he ‘Otua ‘o ‘Isileli’, ‘oku mahu’inga’ia ‘i hono langilangi’ mo hono huafa’. Ko e taumu’a ia ‘a e ‘Otua’ ke fakalangilangi’i Ia ‘e he tokotaha kotoa pe mo e ‘uuni me’a kotoa pe ‘i he potu kotoa pe, pea ‘i he taimi kotoa pe. ‘Ikai kooa’ ko ‘etau Visone’ ia, “Ke tu’ukimu’a ‘a e ‘Otua’ ‘i he me’a kotoa pe.” Ko e mokoi ia ‘o e finangalo ‘o e ‘Uluaki Faa’, ‘a Kingi Siaosi Tupou I, ke tu’ukimu’a ‘a e ‘Otua’ ‘i he me’a kotoa pe ‘i Tonga. ‘Oku ‘ikai ala mavae ‘a e langilangi ‘o e ‘Otua’ mo ‘etau lelei’. ‘Oku fakamatala ki ai ‘a e folofola ‘a e ‘aho’ ni (‘Aisea 48), ko e ‘ikai pe ke fakalangilangi’i ‘e ‘Isileli ‘a e ‘Otua’, ko e holofa mo e tō lalo ia ‘a ‘Isileli ‘i he tapa kotoa ‘o e mo’ui. ‘Oku fuakava pea tāpafua ‘e ‘Isileli, ‘a e huafa ‘o Sihova’, kae tala’ehai ‘oku fai mo’oni mo mā’oni’oni. Ko e koto faka’alinga lelei pe ‘a ‘enau ‘i he Kolo Tapu’. Ko e fai loungutu pe. ‘Oku ‘ikai ke ava ‘a honau telinga’ ‘o fanongo ki he folofola ‘a e ‘Otua’. ‘Oku nau matu’aki kākā pea ko e talu ‘a hono fanau’i pea mo hono ui ‘e he ‘Otua’ko Talangata’a. Ka koe’uhi’ ko e huafa mo e langilangi ‘o e ‘Otua’, kuo tau toloi ai ‘e he ‘Otua’ ‘a ‘ene houhau’. Koe’uhi’ ko e fakamālo ‘o e ‘Otua’, ‘oku fakama’uma’u ai ‘e he ‘Otua’ ‘a ‘ene fai tautea’, ‘o ‘ikai ke ne tu’usi leva ‘a e fale ‘o ‘Isileli’. Talaange ‘e he ‘Otua’ ‘oku ou fakama’a ko e hangē ko hono sivi ‘a e siliva ke haohaoa’. ‘Oku ou sivi ko e ‘Isileli ‘i he fonise ‘o e mamahi’. ‘Oku fai kotoa pe ‘eni ‘e he ‘Otua’, koe’uhi’ ko hono huafa’. ‘Oku ‘ikai finangalo ‘a e ‘Otua’ ke ‘atu hono kōlolia’ ki he ngaahi ‘otua’ atoli.

Fifili: Sivi koe ‘i he fonise ‘o e mamahi’!

Lotu: ‘E Sīsū ‘omi ‘a e koloa, ‘a e loto fu’u fo’ou. ‘Emeni.

Fehu‘i mo e Tali:

Ko e hā hatau akonaki ‘e ma‘u mei ai?

Ko e fakalāngilangi‘i hotau angá, mo e ‘aonga lahi ‘o ‘ete fakatōkilalo‘i kitá.

[PAK]: - Polokalama To‘utupu; Hiva fakatātā (Action Song) & lesoni (skits) fekau‘aki mo e ngaahi pole ‘o e to‘utupu; Faito‘o konatapu (Drugs etc), Tekinolosia mo e Feliuliuaki ‘o e ‘Ea (Climate Change). Ako ‘Ulungaanga Fakafonua. Fakaafe‘i ha taha fe‘unga ke ne ako‘i e lau koloa fakatonga ki he fanau fefine, mo e fakatū‘uta ngāue ki he fanau tangata.

Tokonaki, Siulai 11, 2026: Himi 513 Sīsū, ko ho huafa

P Saame 65:9-13 Pea ‘oku no‘o fiefia ‘a e ngaahi mo‘unga’.

‘Aisea 52:1-6 Ofo hake, ‘ai ho malohinga’, Saione.

E Sione 12:44-50 Koe‘uhi, na’e ‘ikai meiate au ‘eku lea’.

****Lau Katoa Tohitapu ki he Senituli 2 ‘o e Lotu (2026) (Bible Reading Plan)***

Senesi 12, Mātiu 11, Nehemaia 1, Ngāue 11

Kumuniloto ‘a Fāfine: ‘Ai ho vala to‘onga, si‘i Selusalema!

FAKANEIFUA

Sīsū, ko ho huafa’ ko Faito‘o-laumālie.

Ka ko Sīsū na ‘a ne kalanga ‘o pehē, Ko ia ‘oku ne tui pīkitai kiate au’, ‘oku ‘ikai ko au ‘oku ne tui ki ai’, ka ko ia na ‘a ne fekau mai au’. Pea ko ia ‘oku ne siofia au’, ‘oku ne siofia ‘a ia na ‘a ne fekau mai au’. Kuo u ha‘u au ki māmani ko e maama’, koe‘uhi he ‘ilonga ha taha ‘oku tui pīkitai kiate au, pea ‘oua te ne kei nofo ai pē ‘i he po ‘uli’ (Sione 12:44-46)

‘Oku kalanga le‘o lahi ‘a Sīsū, “Ko e tui kiate au’, ko e tui ai pe ki he Tokotaha na‘a ne fekau ke u ha‘u. Ko e sio kiate au’, ko e sio ai pe ia ki he Tokotaha na‘a ne fekau mai au.” ‘Oku ha‘u Ia ko e maama ‘o māmani’, pea ‘e ‘ikai kei nofo ai pe he fakapo‘uli’ ha tokotaha ‘oku tui pīkitai kia Sīsū. Fakafeta‘i na’e ‘ikai ke ha‘u ‘a Sīsū ia ke fakamaau‘i ‘a māmani. Na’e ha‘u ‘a Sīsū ia ke fakamo‘ui ‘a māmani. Kae vakai na‘a tau va‘inga ‘aki ‘a e ‘ofa ‘a e ‘Otua’, mo fie valeloi. ‘Oku ‘ofa mo ma‘oni’oni ‘a e ‘Otua’. ‘Oku fakamaau totonu ‘a e ‘Otua’. Ko e tokonaki ‘o e angahala’ ia ko e mate, pea kuopau ke tautea ‘a e fai angahala’ mo e talangata’a ki he ‘Otua’. Ko hotau ‘Otua’, ko e afi faka‘auha (Hepelū 12). Ko kinautolu ‘oku ‘ikai ke nau tui kia Sīsū’ pea mo fakatale‘i ‘a ‘ene ngaahi folofola’

‘e fakamaau’i kinautolu ia ‘i he ‘Aho Fakamuí’. Ko e ngaahi lea pe ko e ngaahi folofola ‘a Sīsū, ‘e fai ‘aki ‘a hono fakamaau’i ha tokotaha ‘oku ‘ikai ke tui kia Sīsū pea mo tuitala ki He’ene ngaahi lea’. Pea ‘oku ke pehē ‘e hao ha taha ‘oku ‘ikai ke ne tali ‘a e ta’ata’a ‘o e Lami ‘a e ‘Otua’, mei he houhau ‘o e ‘Otua’? ‘Oku tala fakapatonu mai ‘e Sīsū, ko e lea ko ia ‘oku ne lea’aki, ‘oku ‘ikai ko e ngaahi lea ia ‘A’ana, ka ko e ngaahi lea ia ‘a e Tamai’. ‘Oku ‘ilo ‘e Sīsū ko e ngaahi lea ‘a e Tamai’, ko e koto mo’ui ta’engata ia. Pea ‘oku ma’u ‘a e mo’ui ta’engata ‘e ha tokotaha ‘oku tui ki he ngaahi lea ‘a e Tamai’.

Fifili: Ko ‘ene tu’utu’uni’ ko e koto mo’ui ta’engata!

Lotu: Sīsū, te u nofo atu ‘o fai pe ‘eku kole. ‘Emeni.

Fehu’i mo e Tali:

Ko hono ngata ia ‘o e fakatōkilalo’i ‘o hotau ‘Eiki Huhu’i pē na’e toe ‘i ai mo ha me’a?

‘Io; na’e fakatauvele’i ia ‘e he tēvoló. (Mātiu 4:1)

[PAK]: - Boys and Girls Brigade. Takanga To’utupu LFS & To’utupu Akolotu; Ako Laka, Sipoti/Faiva Fakatonga, Ngaue tokoni ki he komuniti, Tō ‘akau, Ako ‘ilo fo’ou (Life Skills), ‘A’ahi/Tokoni ki he kau toulekeleka.

{Tohi Māhina}: Tuku melino pē ‘a e Tau’ ‘i Houma’, 1852..

Sāpate Siulai 12, 2026: Himi 429 Na’e ‘alu ‘a e Tutuu’i ia

Sāpate hono Nima hili ‘a e Penitekosi –Lanu Mata.

KO E LOTU

‘Eiki ‘o e mālohí mo e mafimafi kotoa pē, ko e tupu’anga mo e fa’a foaki’anga ‘o e ngāhi me’a lelei kotoa pē; fakahoko ki homau lotó ‘a e ‘ofa ki ho Huafá, fakatupu lahi ‘i homau lotó ‘a e lotu mo’oni, fafanga ‘akimautolu ‘aki ‘a e angalelei kotoa pē, pea ‘i ho’o ‘alo’ofa lahi, ke ke tauhi ma’u ai pē ‘akimautolu ‘i ai; ‘ia Sīsū Kalaisi ko homau ‘Eiki. ‘Ēmeni.

Keveinga Lotu Hengihengi: Fakafeta’i ki he ‘Otua’ ko e Senituli Hono Ua ‘o e Lotu Faka-Kalisitiane’. Ko e ‘Otua’ mo Tonga ko hotau Tofi’a’. ‘Otua’ mo Tonga na’e masiva he lelei’. Halelu’ia! Kuo monū’ia ‘eni. Ko e tu’ukimu’a ‘a e ‘Otua’, ko ‘etau fakaongoongo ki he Laumālie Mā’oni’oni’, pea mo tukuange ‘etau mo’ui’ ke tataki ‘e he Laumālie Mā’oni’oni’. Ke hūfekina ‘a e Ta’ahine Pilinisesi’ - Pilinisesi Halaevalu Mata’aho Tuku’aho’. Ko hono ‘aho ‘alo’i’ ‘eni (12/07/2014). Ke fa’ōfale mo tākiekina ‘e he Laumālie Mā’oni’oni’ ‘a e lotu’ mo

e hiva' mo e malanga' mo e Lautohi Faka-Sapate' pea mo e ngaahi feohi'anga lotu kotoa 'o e 'aho ni (Loma 8:1-11).

Pongipongi Malanga; Ngaahi Lesoni:

- Saame 65:1-13** 'Oku nofo'aki tali atu 'a e fakamālo 'i Saione.
- 'Aisea 55:10-13** He te mou hū ki tu'a mo e fiefia.
- Loma 8:1-11** 'Iate kitautolu 'a e Laumālie na'a ne fokotu'u 'a Kalaisi'.
- Mātiu 13:1-9, 18-23** Ko ia 'oku telinga', ke ne ongo'i.

Ouau Mamafa: Siupilate & Lotu ke Ma'u Kelesi

Efiafi: Malanga

**Lau Katoa Tohitapu ki he Senituli 2 'o e Lotu (2026) (Bible Reading Plan)
Senesi 13, Mātiu 12, Nehemaia 2, Ngāue 12*

Kumuniloto 'a Fāfine': Ngaohi ke kelekele taau 'a e funga maka ni !

FAKANEIFUA

Sīsū te ne foaki pe he folofola mo'ui.

Pea ko ia na'e tūtuu 'i ki he kelekele kuo lelei', ko e toko taha ia 'oku fanongo ki he folofola', pea tau': pea ko eni ia 'oku fua', 'o fuo teau 'a e taha, fuo onongofulu 'a e taha, fuo tolungofulu 'a e taha (Mātiu 13:23).

'Oku fakamatala 'a e lesoni kosipeli 'aneafi' (Sione 12) ki he kalanga le'o lahi 'a Sīsuu', koe'uhi' 'oku makatu'unga 'etau ma'u 'a e mo'ui ta'engata' 'i he'etau fanongo ki he'ene folofola' pea ko 'ene folofola' ko e folofola ia 'a e Tamai'. 'Oku pehē pe mo e talanoa fakatātā 'o e 'aho ni, 'oku makatu'unga 'a 'etau ma'u 'a e mo'ui ta'engata' 'i he'etau fanongo ki he folofola 'a e 'Otua'. Ko e tenga na'e laku 'e he tangata tutuu'i, ko e folofola ia 'a e 'Otua'. Ko e kelekele lelei pe 'oku fua'. 'Oku 'ikai ke 'i ai ha fua ia mei he tenga na'e tō 'i he hala', mo e talatala', pea mo e makamaka'. Fakatokanga'i ange 'oku 'i ai ma'u pe 'a e Tevolo' ia, mo e faingata'a' mo e fakatanga' pea mo e lotomo'ua' mo e fakahekeheke 'a koloa'. Ka ko kinautolu 'oku mahino kiate kinautolu 'a e folofola 'a e 'Otua', te nau kataki'i 'a e faingata'a' mo e mamahi kotoa pe he 'oku mahu'inga taha 'a e folofola 'a e 'Otua' kiate kinautolu.

Fifili: Ko ia 'oku ma'u telinga ke ongo'aki', ke ne ongo'i!

Lotu: 'Eiki, ngaohi au ke u fua lahi. 'Emeni.

[PAK]: - Kau fakataha mo e Potungaue ‘Evangelio he ‘a’ahi kakai, kau mahaki’ia mo e kau toulekeleka, ngaahi famili palopalema’ia pe Malanga ‘Open Air. Ngaue’aki ‘a e ngaahi Item ‘a e To’utupu.

Monite, Siulai 13, 2026: Himi 584 Felemofafo ‘a e fu’u kakai

Kaveinga Lotu ‘Aho Ngofua’: Fakafeta’i ki he ‘Otua’ ko e Senituli Hono Ua ‘o e Lotu Faka-Kalisitiane’. Ko e ‘Otua’ mo Tonga ko hotau Tofi’a’. ‘Otua’ mo Tonga na’e masiva he lelei’. Halelu’ia! Kuo monū’ia ‘eni. Ko e tu’ukimu’a ‘a e ‘Otua’, ko ‘etau talangofua ki he fekau ‘a e ‘Otua’ pea mo mo’ui mā’oni’oni (1 Tesalonaika 4:2-7, Levitiko 26:3-9).

P **Saame 92** Ko e me’a lelei ke fakafeta’i kia Sihova.

Levitiko 26:3-20 ‘E ‘ikai te mou ngaohi hamou ‘otua noa.

E **1 Tesalonaika 4:1-8** Mo’ui ma’a mo faka’ehi’ehi mei he fe’auaki’.

**Lau Katoa Tohitapu ki he Senituli 2 ‘o e Lotu (2026) (Bible Reading Plan)
Senesi 14, Mātiu 13, Nehemaia 3, Ngāue 13*

Kumuniloto ‘a Fāfine’: Teu fakafanau kimoutolu mo fakatokolahi!

FAKANEIFUA

‘E fēfē ‘a e ututa’u ka fai?

Pea te u tu’u hoku Tāpanekale ‘i homou lotolotonga’; pea ‘e ‘ikai fehi’a ‘a hoku loto’ kiate kimoutolu. Pea te u hā‘ele‘ele ‘i homou lotolotonga’, pea te u nofo ko homou ‘Otua’, pea te mou nofo mai ko hoku kakai’. Ko Sihova au ko homou ‘Otua na’e ‘omi kimoutolu mei ‘Isipite’ ke ‘oua te mou tamaio ‘eiki kiate kinautolu; pea kuo u fesi ‘i ‘a e ‘akau ‘o ho ‘omou ‘ioke’; pea kuo u ‘ai ke mou ha‘ele kēvekeva tonu (Levitiko 26:11-13).

Vakai atu ki he tapuaki ‘o e talangofua ki he ‘Otua’. ‘Oku tō ‘a e ‘uha’ ‘i hono taimi totonu’. ‘Oku lakuna ‘e he kelehele’ ‘a hono mahu’ pea ko e ngaahi ‘akau ‘o e ngōue,’ ‘oku laku mai ‘enau fua’. ‘Oku fea’utaki ‘a e ‘au’au’ mo e toli ‘o e kalepí’, pea fea’utaki ‘a e toli kalepí’ mo e tō ta’u’. ‘Oku nau kai me’akai ke makona pea ‘oku nau nofo nonga ‘i honau fonua’. ‘Oku tuku ‘e he ‘Otua’ ‘a e melino’ ki he fonua’ pea ‘oku tākoto ‘a e kakai’ ‘o ‘ikai fakahoha’asi. ‘Oku faka’osi ‘a e manu koví’ mei he fonua’ pea ‘oku ‘ikai fou atu ‘a e heletaa’. ‘Oku nau tuli honau ngaahi filí’ pea ‘oku nau tō ‘i he heletaa’ ‘i honau ‘ao’. ‘Oku tuli ‘e he toko nima ‘a e toko teau ‘a e filí’, pea ‘oku tuli ‘e he toko teau ha toko mano ‘a e filí’. ‘Oku ‘ofeina kinautolu ‘e he ‘Otua’. ‘Oku nau fakafanau mo fakatokolahi. ‘Oku fakapapau’i ‘e

he ‘Otua’ ‘a ‘ene kovinānite’ ko kinautolu. ‘Oku nau kai ‘a e ta’u kuo motu’a ‘aupito. ‘Oku tu’u ‘a hono Tapanekale’ ‘i honau lotolotonga’ pea ‘e ‘ikai fehi’a ‘a e ‘Otua’ kiate kinautolu. Kae ‘oua na’a ngalo ‘oku tautea ‘e he ‘Otua’, ‘a e talangata’a’. ‘Oku fakanofu ‘e he ‘Otua’ kiate kinautolu ‘a Fakailifia mo Fakalilelila mo Mofi pea ‘oku nau keina ‘a e mata’ mo fakamaha ‘a e mo’ui’. Ko ‘enau tō ta’u’ ko e kulanoa he ‘oku kai ia ‘e honau ngaahi fili’. ‘Oku laiki ‘e he ‘Otua’ ‘a e malohi ‘oku nau polepole ai.’ ‘Oku maumau noa honau kakava’, pea ‘oku ‘ikai lakuna ‘e he kelekele’ hono mahu’. ‘Oku ‘ikai ke fua ‘a e ngaahi ‘akau ‘o e fonua’. ‘Oku fakaehaua kinautolu ‘e honau ngaahi fili’ pea ‘oku nau hola neongo ‘oku ‘ikai ha tuli mai.

Fifili: Pe ko e tenga lelei ne lii’?

Lotu: Ka ko e hiliō ai pe koe, ‘e Sihova. ‘Emeni.

Fehu’i mo e Tali:

Ko e hā ‘a e me’a taupotu ‘i he fakatōkilalo’i ‘o hotau ‘Eiki’?

‘A hono lau fakataha mo e kau maumau laó (Luke 22:37). Pea mo ‘Ene pekia ‘i he pekia’anga fakamā ko e Kalusefai.

[PAK]: - Polokalama Kalasi ‘Aho kau Lotufehu’i mo e Tanumaki Kalasi Akoako Lotufehu’i.

{Tohi Māhina} Fokotu’u ‘e Misa Uilisoni e ‘apiako Faifekau mo Faifekau ‘i Olopeka, vava’u, 1841.

Tusite, Siulai 14, 2026: Himi 569 Vakai ‘a e ‘ofa lahi

P **Saame 92** ‘E to’ulu hangē ha paame’ ‘a e mā’oni’oni’.

Teutalomome 28:1-14 Ke ke ma’olunga taha ‘i he kakai kotoa.

E **‘Efesō 4:17-5:1-2** Fakafo’ou ‘e he Laumālie’, homou ‘atamaī’.

***Lau Katoa Tohitapu ki he Senituli 2 ‘o e Lotu (2026) (Bible Reading Plan)**
Senesi 15, Mātiu 14, Nehemaia 4, Ngāue 14

Kumuniloto ‘a Fāfine: Ohi ‘e he ‘Eiki’ ki hono fāmilī’!

FAKANEIFUA

Ke fakafo’ou ‘e he Laumālie Mā’oni’oni homou ‘atamaī’.

...ke mou liliu ho 'omou tō'onga mu'a', 'o hu'ihu'i 'a e motu'a tangata', 'a ia 'oku 'au'auha ko e me'a 'i he ngaahi holi 'a kākā: pea ke mou tuku ke fai ai pē homou fakafō'ou 'e he Laumālie' 'o homou 'atamai'; pea ke mou kofu 'aki 'a e tangata fo'ou', 'a ia na'e ngaohi ke hoko ki he 'Otua' 'i he angatonu mo e mā'oni'oni 'a Mo'oni' ('Efesō 4:22-24)

'Oku fakatokanga mai 'a e 'apostolo ko Paula', ko e fanau kitautolu 'a e 'Otua' pea 'oku fiema'u ke tau mo'ui mā'oni'oni he 'oku ma'oni'oni 'a e 'Otua'. Ke tau liliu 'a 'etau to'onga mu'a', 'o hu'ihu'i 'a e motu'a tangata', 'a ia 'oku 'au'auha, ko e me'a 'i he holi 'a kākā'. Tuku ke hanga 'e he Laumālie Mā'oni'oni' 'o liliu 'a 'etau fakakaukau'. 'Oku fiema'u ke tuku ā 'a e fa'a lo'i' mo e kākā'. Kae lea'aki ma'u pe 'a e mo'oni'. Ka 'iloange' 'oku tau 'ita, pea tokanga na'a tau fai angahala ai. 'Oua 'e 'ita ke po'uli 'a e 'aho'. 'Oua 'e tukuange ha faingamālie 'o e tevoló'. Kapau na'a tau anga 'aki 'a e alaala noa' mo e kaiha'a' pea tuku ia, kae fai ha ngāue 'oku 'aonga'. 'E lava 'o tokoni'i ai ha tokotaha 'oku masiva. Ke 'oua na'a 'alu atu mei hotau ngutu' ha lea 'oku 'ikai sia'a'. Pea tuku 'aupito 'a e talanoa kovi'. Ka tau lea mo'oni 'i he feangai mo hotau kaunga'api'. Ke tau 'ita pe kae 'oua 'e tuku ke tau fai angahala ai. Ke 'oua na'a tau fakamamahi'i 'a e Laumālie Mā'oni'oni', he ko e Laumālie Mā'oni'oni' 'oku ne fakamo'oni'i mo sila'i kitautolu ko e fanau 'a e 'Otua'. Ke 'oua na'a tau loto mamahi pe 'ingo pe 'ita ki ha taha. Ke tuku 'a e tau'aki kaila' mo e talatuki'. Ke tau anga'ofa mo manava'ofa pea fefakamolemole'aki 'o hangē ko e fakamolemole'i kitautolu 'e he 'Otua' tu'unga 'ia Sīsū Kalaisi'.

Fifili: Ha tala ka fungani, ko hai 'e tui ki ai?

Lotu: 'Eiki tokoni mai ke tuku 'a 'eku ngutu lo'i'. 'Emeni.

Fehu'i mo e Tali:

Na'e pau koā ke fai hono fakatōkilaló 'o a'u ki he pēkiá?

'Io, koe'uhí ke fakakakato 'a e tu'utu'uni 'a e 'Otua', 'a ia kuo 'osi fakahā 'e he Tohitapú.

[PAK]: - Polokalama Kalasi 'Aho Kau Lotu Fehu'i mo e Tanumaki Kalasi Akoako. Ma'u atu e Naunau Tanumaki mei 'Ofisi PAK.

{Tohi Māhina} Kātoanga Kula, 1885.

* Fakanofa 'o Pilinisi 'Aho'eitu 'Unuaki 'o Tonga Tuku'aho' ki he Lavaka, 1980.

Pulelulu, Siulai 15, 2026: Himi 593 Sīsū ko ho fekau

P **Saame 92** Hono 'ikai kafakafa ho'o ngaahi ngāue' 'e Sihova.

Palōveepi 11:23-30 Fua 'a ha'a faitotonu' ko e 'akau 'o e mo'ui'.

E **Mātiu 13:10-17** Te mou matu'aki fanongo, kae 'ikai ongo'i.

**Lau Katoa Tohitapu ki he Senituli 2 'o e Lotu (2026) (Bible Reading Plan)
Senesi 16, Mātiu 15, Nehemaia 5, Ngāue 15*

FAKANEIFUA

Tama tutuu'i, ē, 'alu 'o fai ho nafa.

Ka ko ho 'omoutolu mata 'oku monū'ia, he 'oku nau mamata, mo homou telinga, he 'oku nau fanongo. He ko au ē, 'oku ou tala atu, 'oku tokolahī 'a e kau palōfita mo e kakai lotu, na 'a nau faka'amu ke mamata ki he ngaahi me'a 'oku mou sio ki ai', ka na'e 'ikai te nau mātā; pea ke fanongo ki he ngaahi me'a 'oku mou fanongo ki ai, ka na'e 'ikai te nau fanongoa (Mātiu 13:16-17).

'Oku tau 'amanaki ko e taumu'a 'a hono fai 'e Sīsū 'a e ngaahi talanoa fakatāta'a' ke mahino ki he kau fanongo'. Ka 'oku 'ikai ke pehē ia. 'Oku 'ikai pe ke 'uhinga mālie 'a e ngaahi talanoa fakatātā ia ki ha taha. 'Oku 'ikai ke mahino ki he kakai', pea 'oku 'ikai pe mahino ia ki he kau ako 'a Sīsū'. Neongo 'oku talamai 'e Sīsū kuo 'osi tuku ki he kau ako' ke 'ilo 'a e ngaahi misiteli 'o e Pule'anga 'o Hevani', ka na'e to e fakamatala'i makehe 'e Sīsū 'a e 'uhinga 'o 'ene ngaahi talanoa fakatāta'a' ki he'ene kau ako'. Ko e 'uhinga 'oku talanoa fakatātā ai 'a Sīsū', he ko e to'utangata', 'oku nau mata, ka 'oku 'ikai te nau mamata, pea 'oku nau telinga ka 'oku 'ikai te nau fanongo, 'uma'a ha ongo'i. 'Oku tau monū'ia kitautolu, he 'oku tau fanongo tonu atu ki hono fakamatala mai 'e Sīsū 'a 'ene ngaahi talanoa fakatāta'a'. He 'oku tokolahī 'a e kau palōfita mo e kakai 'a e 'Otua', na'a nau matu'aki faka'amu ke mamata ki he ngaahi me'a 'oku tau mamata ki ai', ka na'e 'ikai te nau mātā, mo fanongo ki he me'a 'oku ta fanongo ki ai', ka na'e 'ikai te nau fanongoa. Vakai na'a tau va'inga 'aki mo tau toloi 'a e faingamālie kuo tuku mai 'e he 'Otua'. He ko e poto ia 'o e 'Otua', te tau kumi ki he 'Otua' 'aki hotau ivi' mo hotau poto', ka 'e 'ikai pe te tau 'ilo 'e kitautolu 'a e 'Otua' (1Kolinitō 1). 'Oku fakatokanga mai 'a e palōfita ko 'Aisea', te nau matu'aki fanongo kae 'ikai ongo'i. Te nau matu'aki sio, kae 'ikai 'ilo'i. 'Oku pāngata'a 'a honau loto', pea ongongata'a 'a honau telinga' pea tapuni 'a honau mata'.

Fifili: Matu'aki sio, kae 'ikai 'ilo'i.

Lotu: Sīsū ko ho'o fekau, 'oku mau ngāue ai. 'Emeni.

Fehu'i mo e Tali:

Ko hono ngata ia 'o e me'a na'e pau ke ne pēkia ai?

Na'e pau ke pēkia hotau 'Eiki Huhu'i' koe'uhí ke ne 'atu ha totongi 'osi, mo ha me'a fakalelei, koe'uhí ko e angahala 'a māmaní.

[PAK]: Kalasi Malanga (Tokoni kau Malanga:Kalof iama & Malanga 150
Fakafeta'i 76)

Tu'apulelulu, Siulai 16, 2026: Himi 587 'E 'e 'a e loto 'o e tangata

P **Saame 86:11-17** Ko e 'Otua 'alo'ofa mo angalelei.

'Aisea 41:21-29 Ta ko e koto 'ikai kimoutolu.

E **Hepelū 2:1-9** Fakakalauni 'aki 'a e ngeia' mo e langilangi'.

**Lau Katoa Tohitapu ki he Senituli 2 'o e Lotu (2026) (Bible Reading Plan)
Senesi 17, Mātiu 16, Nehemaia 6, Ngāue 16*

Kumuniloto 'a Fāfine': 'Otua 'oku tuai ki he houhau', pea fonu 'i he kelesi' mo e mooni'.

FAKANEIFUA

Ko hai 'e 'ilo 'ene hee'

Pea u vakai, 'oku 'ikai ha taha; 'io, 'iate kinautolu na, 'oku 'ikai ha taha ke fale 'i ia; ha taha ke u fehu 'i atu ha me 'a ka ne tali. Vakai, ko e koto muna kinautolu kotoa, ko e koto noa 'enau ngāue, ko e koto matangi mo nge 'esi honau tamapua ('Aisea 41:28-29).

'Oku fehu' i 'a e 'Otua' ki he ngaahi 'otua 'aitoli'. Ke nau talamai 'a e ngaahi me'a na'e hoko he kuohili', ke makatu'unga ai ha'anau talanga mo lāulea. Ka 'ikai pea nau talanoa mai ki he ngaahi me'a 'e hoko 'i he kaha'u'. Ka 'ikai pea fai mu'a 'e he ngaahi 'otua 'aitoli' ha lelei pe ha kovi koe'uhi', ke tau tetetete 'i he manavahee'. Ko e koto 'ikai 'a e ngaahi 'otua 'aitoli' kotoa. Ko 'enau ngaahi ngāue' ko e koto matangi pe. Ko e fielau na'e ngaohi pe 'e he tangata' 'a e ngaahi 'otua 'aitoli ni. 'Oku 'i ai honau ngutu ka 'oku 'ikai te nau lea. 'Oku nau mata kae 'ikai te nau sio. 'Oku nau telinga ka 'oku 'ikai te nau onгона. 'Oku nau ihu kae 'ikai nanamu ha me'a. 'Oku nau nima kae 'ikai ala. 'Oku nau va'e kae 'ikai laka. 'Oku 'ikai ke kō mai 'a honau monga' (Saame 115). Ko e koto fakalielia 'a kinautolu kotoa 'oku nau lotu ki he ngaahi 'otua 'aitoli ni. Ko kinautolu na'a nau ngaohi 'a e ngaahi 'otua 'aitoli ni, 'oku nau tatau tofu pe mo e ngaahi 'otua 'aitoli na'a nau ngaohi'. 'Oku ngaohi foki 'a e ngaahi 'otua 'aitoli ni, he 'oku 'ikai pule mo fai tu'utu'uni mai 'a honau ngaahi 'otua 'aitoli' kiate kinautolu na'a nau ngaohi'. Vakai ko e muna kotoa 'a e ngaahi 'otua 'aitoli'. Ko e koto noa 'enau ngāue'. Ko e koto matangi mo e koto nge'esi.

Fifili: Puli 'a kita 'ia kita.

Lotu: Huluhulu au ‘i ho hala’ ‘Eiki. ‘Emeni.

Fehu‘i mo e Tali: *Ko e hā hono ‘uhinga ‘o e “totongi ‘osi”, mo e me‘a fakalelei?*

‘A ‘eni; Ko e pēkia ‘a Kalaisi ko hotau fetongi ko e me‘a mahu‘inga ange fau; ko ia neongo ko e fakamāu faitotonu ‘a e ‘Otuá, ka ‘oku ne lava ke fakamolemole ‘etau ngaahi angahalá ko e sio ki he pēkia ko iá, pea ke fakalelei mo kitautolu.

Falaite, Siulai 17, 2026: Himi 537 Kainga, kikitaki atu

Kaveinga Lotu ‘Aho Ngofua’: Fakafeta’i ki he ‘Otuá’ ko e Senituli Hono Ua ‘o e Lotu Faka-Kalisitiane’. Ko e ‘Otuá’ mo Tonga ko hotau Tofi’a’. ‘Otuá’ mo Tonga na’e masiva he lelei, Halelu’ia! Kuo monū’ia ‘eni. ‘Oku tu’ukimu’a ‘a e ‘Otuá’ ‘i he me’a kotoa’, he ‘oku ne tali ‘etau lotu’ mo ‘etau tautapa ‘i he’etau faingata’ia’ (Saame 86:5-13)

P **Saame 86:11-17** He kuo lahi kiate au ho’o meesi’.

‘Aisea 44:9-17 ‘Oku ‘i ai koaa’ ha ‘Otuá’ ‘o ka tuku au?

E **Hepelū 6:13-20** Na’e fai ‘e he ‘Otuá’ ‘ene tala’ofa kia ‘Epalahame.

**Lau Katoa Tohitapu ki he Senituli 2 ‘o e Lotu (2026) (Bible Reading Plan)
Senesi 18, Mātiu 17, Nehemaia 6, Ngāue 17*

Kumuniloto ‘a Fāfine’: Fakamo’ui ‘a e tama ‘a ho’o kaunanga’!

FAKANEIFUA

Ko e tala’ofa ‘a hotau ‘Otuá’ na’e pau ke ha’u.

Ko ia, ko e ‘Otuá, ‘i he ‘ene finangalo ke ‘āsili hā ki he ngaahi ‘ea ‘o e tala’ofa hono mata‘eliliu ‘o ‘Ene tu’utu’uni’, ko ia na’a ne fakamamafa ‘aki ha lea tuki: koe‘uhiā, ko e me‘a ‘i he ‘i ai ‘a e ongo me‘a ta‘emaliliu ‘e ua, ‘a ia na’e ‘ikai ‘aupito lava ke loi ai ‘a e ‘Otuá’, ko ia ke ai hatau tokoni mālohi, ‘a kitaua kuo ta hola hūfanga ke puke ki he ‘amanaki ‘oku tala humaki mai’: ‘a e ‘amanaki ko ia ‘oku tau ma‘u mo ‘o taula hotau laumālie, ko e taula mālohi mo ma‘uma‘uluta, pea kuo lī ki he loto tatau’; (Hepelū 6:17-19)

‘Oku fakatokanga mai ‘a e fa’u tohi’ ke ‘oua na’a tau hangē ko e kau muimui ‘o Kalaisi na’a nau hanga ‘o li’aki ‘a ‘enau tui pea nau fakasitua’i ‘a e folofola ‘a e ‘Otuá’. Ko e fa’ahinga ‘eni na’a nau ‘osi a’usia ‘a e ngaahi me’a’ofa fakahevani’,

mo ma'u 'inasi mei he Laumālie Mā'oni'oni. Na'a nau 'osi a'usia 'a e fungani 'o e Folofola 'a e 'Otua' mo e malohi 'o e maama ka hoko mai'. 'Oku mo'oni 'a e Himi 399, Tokanga'i 'a Timasi', 'uma'a 'a Siutasi'. Ko e kakai 'oku nau li'aki ai 'a e koloa 'o Hevani'. Ko e fakalotolahi mai 'a e kau holomu'a', ke 'oua na'a tau fiu, ka ke tau kikitaki atu. 'Oku tau fakasipinga 'aki 'a e tala'ofa 'a e 'Otua kia 'Epalahame'. 'Oku 'ikai lava 'a e 'Otua' 'o loi. 'Oku 'i ai 'a e ongo me'a 'e ua, 'oku ta'emaliliu. Ko e tala'ofa 'a e 'Otua' pea mo e fuakava 'a e 'Otua'. 'Oku tala'ofa 'a e 'Otua kia 'Epalahame 'e hangē 'a e tokolahi 'o hono hako' ko e fetu'u 'o e langi'. Pea 'e 'oange ki he hako 'o 'Epalahame' 'a e kongā fonua mei he vaitafe 'o 'Isipite' 'o a'u ki he vaitafe lahi ko 'Eufaletesi' (Senesi 15). Na'e finangalo 'a e 'Otua', ke fakamo'oni'i he 'ikai lava ke ne li'aki 'ene tala'ofa ki hono kakai hangē ko 'Epalahame', pea ne fokotu'u 'ene fuakava ki he'ene tala'ofa'. Na'e kītaki 'a 'Epalahame' 'o ne ma'u 'a e tala'ofa 'a e 'Otua'. 'Oku taau mo kitautolu 'oku kumi hufanga ki he 'Otua', ke tau hanga atu mo e lototo'a mo e 'amanaki lelei pe fakatu'amelie ki he ngaahi tala'ofa 'a e 'Otua'. Ko e 'amanaki pe fakatu'amelie ko ia', ko e taula malohi mo ma'uma'uluta'. 'Oku a'u atu 'etau fakatu'amelie', ki he potu toputapu'. 'Oku mu'omu'a atu 'a Sīsū Kalaisi ki loto tatau 'o fakafofonga'i kitautolu. Ko Sīsū Kalaisi 'a hotau Takilele'. Ko Ia 'a e Taula'eiki Lahi ta'engata 'i he 'alunga 'o Melekiseteki'.

Fifili: Ka ko e fē 'a e tala'ofa ke hu ki he malōlō'anga'?

Lotu: Tafoki kiate au pea ke 'alo'ofa 'Eiki. 'Emeni.

Fehu'i mo e Tali:

Ko e hā hatau akonaki mei he pēkia 'a Kalaisi?

Ko e me'a 'e taha ko e kovi lahi 'o e angahalā; ko e me'a 'e taha ko e mā'oni'oni 'o e 'Otuá, 'a ia na'e 'ikai te ne ala tuku ke ta'etautea 'a e angahalā.

[PAK] – Polokalama To'utupu; Lao mo e Hia mo Fakamaau'anga. 'A'ahi Kakai, (Kumi Sipi Mole), Ngaue Tokoni ki he Komiuniti. 'A'ahi kau mahaki'ia. Fakaafe'i ha taha mei he Potungāue Polisi ke ne fai ha fale'i ma'ae To'utupu, 'i he ngaahi kaveinga ke fakasi'isi'i e faihia.

Tokonaki, Siulai 18, 2026: Himi 620 'Oua pe, 'oua pe

P **Saame 86:11-17** Hamusi hoku laumālie' mei he takele 'o Hetesi'.

'Aisea 44:18-20 'Ikai te nau 'ilo pea 'oku 'ikai hanau 'atamai.

E **Mātiu 7:15-20** Ko honau fua' te mou 'ilo lelei ai kinautolu'.

**Lau Katoa Tohitapu ki he Senituli 2 'o e Lotu (2026) (Bible Reading Plan)*

Kumuniloto ‘a Fafine’: Ko e lelei ko e ‘Atonai mo e fa’a fakamolemole’!

FAKANEIFUA

Ko e Fu’u ‘Akau’ mo Hono Fua’.

‘Oku ‘ikai lava ‘e he ‘akau lelei’ ke fua kovi, pe ko e ‘akau tamaki’ ke fua ‘aonga. ‘Ilonga ha ‘akau ‘oku ‘ikai fua ‘aonga, ‘oku tā ‘o laku ki he afti’. ‘Āua, ko honau ngaahi fua’ te mou ‘ilo lelei ai kinautolu’. (Mātiu 7:18-20)

‘Oku fakatokanga mai ‘a Sīsū ke tau hū ‘i he matapā fasi’i. Ko e matapā ‘oku fālahi’ ‘oku faingofua ‘a e hū ai’. ‘Oku tokolahi ‘a e hū ai’, ka ko e hala ia ki he ‘auha’. Ka ko e matapā fasi’i, ‘oku faingata’a ‘a e hū ai’, pea ‘oku tokosi’i ‘a e hū ai, ka ko e hala ia ki he mo’ui’. ‘Oku fakatokanga mai ‘a Sīsū, ‘e ‘ikai hū ki he Pule’anga ‘o Hevani’ ‘a e kakai kotoa ‘oku nau pehē mai, “ ‘Eiki, ‘eiki,” ka ko kinautolu pe ‘oku nau talangofua mo fai ‘a e finangalo ‘o e ‘Otua’. Ke vakai na’a takihala’i kitautolu ‘e he kau palofita lo’i. He ‘oku nau hangē mai ko e sipi’i tu’a, ka ko honau loto’ ko e manufekai ‘atā. Ko honau ngaahi fua’, te mou ‘ilo’i lelei ai kinautolu. He ‘ikai lava ke tau toli kalepi mo toli fiki mei ha fu’u vao talatala. ‘Ilonga ha ‘akau lelei ‘oku ne fua ‘aonga. Ka ‘ilonga ha ‘akau tamaki, ‘oku ne fua kovi. ‘E ‘ikai ke fua kovi ha fu’u ‘akau ‘oku mo’ui lelei. Pea ‘e ‘ikai ke fua lelei ha fu’u ‘akau ‘oku ‘ikai ke mo’ui lelei. ‘Ilonga ha fu’u ‘akau ‘oku ‘ikai ke fua lelei, kuo pau ke tā ia ‘o tutu. Ko honau ngaahi fua’, te mou ‘ilo ai ‘a e kau palofita lo’i.

Fifili: ‘Oua pe ‘e taa’i au, ‘a e fiki au ta’efua.

Lotu: Emeni. Ofe’i ho fofonga’ ‘Eiki, ‘o tali kita. ‘Emeni.

Fehu’i mo e Tali:

Ko hono ngata ia ‘o hotau akonaki mei ai?

‘Ikai; ‘oku hā ai foki ko e ‘Otuá ko e ‘ofa: he ko ‘ene ‘ofá ia na’e tokonaki ai ha fakamo’ui’anga mo’o e Tangatá.

[PAK]: - Boys and Girls Brigade. Takanga To’utupu LFS & To’utupu Akolotu; Ako Laka, Sipoti/Faiva Fakatonga, Ngaue tokoni ki he komuniti, Tō ‘akau, Ako ‘ilo fo’ou (Life Skills), ‘A’ahi/Tokonaki ki he kau toulekeleka.

Tohi Māhina: Huufi Falelotu Fakamanatu – Tō e ‘Ofa’ ‘i ‘Utui, 1990.

Sapate, Siulai 19, 2026: Himi 430 Ne fai ha ngōue mu’a

KO E LOTU

‘E ‘Otua, ‘oku kau ‘a e pule ta’engata ‘a e ‘Afioná ki he lelei ‘o e ngāhi me’a kotoa pē ‘i Hēvani mo māmani; ‘oku mau kole lahi kiate koe, ke ke tukuange ‘iate kinautolu, ‘a e ngāhi me’a kotoa pē te mau kovi ai, pea foaki kiate kinautolu

‘a e ngāhi me‘a ‘e ‘aonga kiate kimautilú; ‘ia Sīsū Kalaisi, ko homau ‘Eikí.
‘Ēmeni.

SĀPATE AKO FAKA-KALISITIANE- Li Pa‘anga

Sāpate hono Ono hili ‘a e Penitekosi –Lanu Mata.

Kaveinga Lotu Hengihengi’ : Fakafeta’i ki he ‘Otua’ ko e Senituli Hono Ua ‘o e Lotu Faka-Kalisitiane’. Ko e ‘Otua’ mo Tonga ko hotau Tofi’a’. ‘Otua’ mo Tonga na’e masiva he lelei. Halelu’ia! Kuo monū’ia ‘eni. Ko e tu’ukimu’a ‘a e ‘Otua’ ko ‘etau mateuteu atu ki he Ha’ele ‘Angaua mai ‘a Sīsū Toetu’u,’ ko e Tu’i Fakamaau Lahi’. Ke fa’ōfale mo tākiekina ‘e he Laumālie Mā’oni’oni’ ‘a e Talēkita ‘o e Ako Faka-Kalisitiane’ mo kinautolu kotoa ‘oku vahe ke malanga mo lea ‘i he ‘aho ni. Kae’uma’a ‘a e ngaahi feohi’anga lotu kotoa ‘o e ‘aho ni (Mātiu 13:37-43).

Pongipongi Malanga: Ngaahi Lesoni

Saame 86:11-17 Kau ha’ele ‘i ho’o mo’oni’.

Aisea 44:6-8 Ko e ‘Uluaki au, pea ko au ‘a e Kimui’.

Loma 8:12-25 Na’a mou ma’u ‘a e Laumālie anga-faka-tama-ohi.

Mātiu 13:24-30, 36-43 Potu ia ‘e hoko ai ‘a e fenga’itaki ‘o e nifo’.

Ouau Mamafa: *Titiume & Lotu ki he Melino*

Efiafi: Polokalama ‘a e Potungauē

***Lau Katoa Tohitapu ki he Senituli 2 ‘o e Lotu (2026) (Bible Reading Plan)**
Senesi 20, Mātiu 19, Nehemaia 9, Ngāue 19

Kumuniloto ‘a Fāfine: Ho’ata ‘a e kau failelei’ hangē ko e la’aa’ !

FAKANEIFUA

Ko ia ‘oku telinga’ ke ne ongo’i.

‘E fekau atu ‘e he Fanautama ‘a Tangata’ ‘ene kau ‘āngelo’, pea te nau tānaki mei hono pule‘anga’ ‘a e tūkia‘anga kotoa pē, mo kinautolu ‘oku maumau lao’; pea te nau laku kinautolu ki he fōnise afi’. Ko e potu ia ‘e toki hoko ai ‘a e tangi mo e fengai‘itaki ‘o e nifo’. Kae toki ho‘ata mai ‘a e kau failelei’ ‘o hangē ko e la‘ā’ ‘i he pule‘anga ‘o ‘enau Tamai,’ Ko ia ‘oku telinga’, ke ne ongo’i (Mātiu 13:41-43).

‘Oku tatau ‘a e Pule’anga ‘o Hevani’, mo hono lulu ‘e he tangata fa’a’ ‘a e pulopula lelei (pe uite) ‘i he’ene ngoue’anga’. Kae uoke ko e lolotonga ‘a e mohe ‘a e kakai’, kuo ha’u hono filí ‘o lulu ‘a e tea’ ‘i he ngaahi vahavaha’i uite’. ‘Oku tupu hake ‘a e uite’, kae ‘asi hake ai mo e tea’. ‘Oku fehu’ia ‘e he kau tamaio’eiki ‘a e tangata’eiki fa’a’, he ko e pulopula uite lelei na’e lulu ‘e he tangata’eiki fa’a’ ‘i he’ene ngoue’anga’, ka ko ‘eni ia ‘oku tupu fakataha hake ‘a e uite’, mo e tea’? Pea talaange ‘e he tangata’eiki fa’a’, ko e ngāue pe ‘eni ia ‘a hono filí’. ‘Oku fokotu’u ange ‘e he kau tamaio’eiki’, ke nau ta’aki leva ‘a e tea’, kae fale’i ‘e he tangata’eiki fa’a’ ke ‘oua. Na’a ‘iloange’, kuo nau ta’aki ‘a e tea’ pea mata’aki hake ai mo e uite’. Kae tuku pe ke tupu fakataha hake ‘a e uite’ mo e tea’ ki he taimi ‘o e ututa’u’. ‘Oku toki fekau atu ‘e he tangata’eiki’ ‘a ‘ene kau tamaio’eiki’, ke nau tomu’a ta’aki ‘a e tea’, ‘o ha’i ‘o tutu kae toki tānaki ‘a e uite’ ‘o fa’oaki ki he’ene feleoko’. Hili hono tukuange ‘a e kakai pea kole ange ‘a e kau ako ‘a Sīsuu’, ke ne fakamatala’i ‘a e ‘uhinga ‘o e Talanoa Fakatātā ki he Uite’ mo e Tea’. Ko e tangata’eiki fa’a’, ko e Fanautama ‘a Tangata’. Ko e ngoue’anga’, ko māmani ia. Ko e uite pe ko e pulopula lelei’ ko e kakai ia ‘o e Pule’anga’. Ko e tea’, pe ko e vao’, ko e fanau ia ‘a e Toko Taha Kovi’. Ko e filí’ ia, ko e Tevoló’. Hangē ko hono tānaki ‘a e tea, ‘o tutu ‘aki ‘a e afí’, ‘oku pehē ‘i he faka’osi ‘a e kuonga faka’osi, ‘e fekau atu ‘e he Fanautama ‘a Tangata’ ‘ene kau ‘angelo’, pea te nau tānaki mei hono pule’anga’ ‘a e tukia’anga kotoa pe, mo kinautolu ‘oku maumau lao’, ‘o laku kinautolu ki he fonise afí’. Ko e potu ia ‘o e tangi mo e fenga’itaki ‘o e nifo’. Kae toki ho’ata mai ‘a e kau fai lelei’ ‘o hangē ko e la’aa’, ‘i he pule’anga ‘o ‘enau Tamai’.

Fifili: Laku ki he fonise afí!

Lotu: ‘Eiki, ke ke fakae’a au pe ko ha uite au pe tea. ‘Emeni.

Fehu’i mo e Tali:

Pea tā ko e pēkia ‘a Kalaisí ‘oku fakatou hā ai ‘a e angatonu ‘o e ‘Otuá mo ‘Ene ‘ofá, ‘inē?

‘Io, ‘oku fakafo ‘ene hā mei he Kolosí ‘a e fehi’a ‘a e ‘Otuá ki he angahalá, mo ‘ene ‘ofa kaite ia ‘oku hiá.

[PAK]: - Polokalama Akolotu – Pō Lotu Lea ma’u atu e vahevahe ‘o e kau lea mo e kaveinga mei he ‘Ofisi Potungae Ako Faka-Kalisitiane. Lesoni & Action song Senituli 2.

Monite, Siulai 20, 2026: Himi 378 ‘E! He langi kuo mahae

Kaveinga Lotu ‘Aho Ngofua’: Fakafeta’i ki he ‘Otuá’ ko e Senituli Hono Ua ‘o e Lotu Faka-Kalisitiane’. Ko e ‘Otuá’ mo Tonga ko hotau Tofi’a’. ‘Otuá’ mo Tonga na’e masiva he lelei. Halelu’ia! Kuo monū’ia ‘eni. Ko e tu’ukimu’a ‘a e

‘Otua’ ‘i he me’a kotoa’, ko ‘etau tui mo falala ko e ‘Otua’, ‘oku ne fai ‘a hotau hiki ki ‘olunga’ (Saame 75:5-7)

P **Saame 75** ‘Oku ‘ikai ha’u mei he hopo’anga pe tō’anga ‘o e la’aa’.

Nehumi 1:1-13 Ko hai te ne matu’u ‘i he hamai ‘ene tuputamaki’?

E **Fakahā 14:12-20** ‘Oku monū’ia ‘a e pekia ‘oku pekia ‘i he ‘Eiki’.

***Lau Katoa Tohitapu ki he Senituli 2 ‘o e Lotu (2026) (Bible Reading Plan)**
Senesi 21, Mātiu 20, Nehemaia 10, Ngāue 20

Kumuniloto ‘a Fafine’: ‘Io, ko ‘eni pe ‘a e kona ‘o e nofo Heli ē!

FAKANEIFUA

Ko e ‘Aho ‘o e Fakamaau’.

Pea u vakai, ‘iloange’ ko e ‘ao hinehina, pea na ‘e heka ki he ‘ao ha To ko Taha na ‘e hangē ko e Fanautama ‘a Tangata’, ‘oku ‘i hono fofonga’ ha kalauni koula, pea ‘i hono nima’ ha hele tu ‘usi koane na ‘e māsila (Fakahā 14:14).

‘Oku fakatokanga ‘a e ‘Eiki ko Sīsuu’ ‘i he lesoni kosipeli ‘aneafi’ (Mātiu 13) ‘a e fakama’opo’opo ‘a ‘etau fononga’ ‘aki ‘a e Aho ‘o e Fakamaau’. Pea ‘e fekau atu ‘e he Fanautama ‘a Tangata’ ‘ene kau ‘angelo’ ke tānaki mai ‘a e kau faikovi’ ‘o laku kinautolu ki he ngoto’umu kakaha’. Ko e feitu’u ia ‘o e tangi mo e mamahi lahi’. ‘Oku fakamatala mai ‘a e folofola ‘o e ‘aho ni ki he Ututa’u ‘o Māmani’, ‘oku tau teu atu ki ai’ (Fakahā 14). ‘Oku tapuaki’i ‘e he ‘Otua’ ‘a kinautolu ‘oku pekia ‘i he ‘Eiki’. ‘Io, ka hili ‘enau fakaongosia’ ‘e muimui atu ‘iate kinautolu ‘enau ngaahi ngāue’. ‘Oku ha mai ha kongā ‘ao ‘oku heka mai ai ‘a e Fanautama ‘a Tangata’. ‘Oku ne tui ‘a e kalauni koula pea ‘oku to’o ha hele tutu’u uite masila. ‘Oku hū mai leva ha ‘angelo mei he Temipale’, ‘o kalanga le’o lahi ki he Fanautama ‘a Tangata’, ke ne to’o ‘a ‘ene hele tutu’u uite masila’ ‘o tutu’u ‘a e ta’u’. Kuo hokosia ‘a e Ututa’u ‘o māmani’. He kuo motu’u ‘a e ta’u ‘o māmani’. He ko ‘eni ‘a e ‘aho ututa’u ‘eni. Pea ‘oku ‘ai mai ‘e he Fanautama ‘a Tangata’ na’e heka ‘i he kongā ‘ao’, ‘a ‘ene hele tutu’u ‘o ne tutu’u ‘aki ‘a e uite’ ke tānaki. Pea to e hū mai ha ‘angelo ‘e taha mei he Temipale’ mo e hele tutu’u masila. Pea hili ia pea to e hu mai mai ‘a e ‘angelo ‘e taha ‘oku mafai ki he afi’ ‘o ne kaila ki he ‘angelo na’e ‘i ai ‘a e hele ke ne tutu’u ‘a e kalepi kotoa ‘i māmani he kuo momoho ‘a e kalepi’. Pea to’o ‘e he ‘angelo’ ‘a ‘ene hele’ ‘o tutu’u ‘a e kalepi’ pea ne laku ‘a e kalepi’ na’a ne tutu’u ke tāmoloki. Ko e faka’ilonga ia ‘o e houhau ‘a e ‘Otua’. Ko ‘ene tāmoloki pe ‘a e kalepi’ kuo tafe mei ai ‘a e toto. Na’e hoko ‘a e toto’, ko e fu’u vaitafe na’e mita ‘e tolongeau tupu hono loloa’, pea mita ‘e taha mo e kongā nai hono loloto.’

Fifili: ‘Oiauele! Ko e ha ha me’a ‘e fai?

Lotu: 'Oku mau fakafeta'i kiate koe, 'Elohimī. 'Emeni.

Fehu'i mo e Tali:

Mo e hā hatau akonaki mei ai?

Ko e ta'emalaua hotau mo'ua ki he 'Eiki Huhu'í, 'a ia na'á ne 'ofa 'o fakafiemālie'aki 'Ene mo'uí, koe'uhiā ko kitautolu.

[PAK]: - Polokalama Kalasi 'Aho kau Lotufehu'i mo e Tanumaki Kalasi Akoako Lotufehu'i.

{Tohi Māhina}: Pekia 'a Pilinisi Tungī Mailefihi, 1941.

* Ta'ane 'a Pilinisesi Sālotē mafīle'ō Pilolevu mo Kapiteni Ma'ulupekotofa Tuita, 1976.

Tusite, Siulai 21, 2026: Himi 48 Vakai 'oku ha'ele mai

P Saame 75 'Oua te mou fakamālohi.

Sefanaia 3:1-13 'Oiauē 'a e kolo pau'u'.

E Kalētia 4:21-5:1 Ko Heka'ā mo Sela'.

**Lau Katoa Tohitapu ki he Senituli 2 'o e Lotu (2026) (Bible Reading Plan)
Senesi 22, Mātiu 21, Nehemaia 11, Ngāue 21*

Kumuniloto 'a Fāfine: Te nau sio, pea tangi 'oiaue!

FAKANEIFUA

Ko e 'Aho 'o e 'Eiki'.

'Oiauē 'a e kolo pau'u',

'A e kolo kuo 'uli'i',

'A e kolo fai fakaehaua'! Kuo 'ikai te ne fakaongo ki he le'ō;

Kuo 'ikai te ne tali 'a e fakatonutonu';

Kuo 'ikai te ne tui kia Sihova;

Kuo 'ikai te ne 'unu'unu ki hono 'Otua'. (Sefanaia 3:1-2)

'Oku ui 'e he 'Otua' 'a Selusalema, ko e kolo pau'u'. Ko e kolo kuo 'uli'i'. Ko e kolo fai fakaehaua'. 'Oku 'ikai ke fakaongo 'a e kaka'i ki he 'Otua'. 'Oku 'ikai te nau tali 'a e fakatonutonu 'a e 'Otua'. 'Oku 'ikai te nau tui ki he 'Otua'. 'Oku 'ikai te nau 'unu'unu mai ki he 'Otua'. Ko hono hou'eiki' ko e fanga laione 'oku kalou 'i loto kolo'. Ko e kau fakamaau' ko e fanga ulofi 'o e efiāfi'. Ko e kau palōfita'

‘oku mafanangofua mo kākā. Ko e kau taulā’eiki, ‘oku nau va’inga’aki ‘a e me’a
‘oku tapu, pea ‘oku nau fakamālohia ‘a e lao’. Ka ko Sihova Faitotonu ‘oku ‘i
loto kolo’. ‘Oku hanga mai ‘a e ‘Aho ‘o Sihova’, ‘a ia ‘e lilingi ia ‘a e houhau ‘a
Sihova’. ‘Io, ‘a e kakaha ‘o o ‘ene ‘ita’. ‘E keina ‘a māmani katoa ‘e he afi ‘o ‘ene
fua’a. ‘Oku to’o ‘e he ‘Otua’, mei he lotolotonga ‘a hono kakai’ ‘a kinautolu ‘oku
mo’ui polepole mo falala ki he tangata pea mo ‘afungi’. Kae fakahaofi ‘e he
‘Otua’, ha kakai ‘oku fakavaivai ‘i hono ‘ao’, mo tu’utāmaki. ‘Oku nau tui kia
Sihova. ‘Oku ‘ikai te nau faikovi. ‘Oku ‘ikai te nau lea loi. ‘Oku ‘ikai te nau kākā.

Fifili: Ko e ngaahi matakafo’ ‘oku kei ‘ilonga na!

Lotu: ‘Eiki Sīsū, ma’u ho hau ta’engata. ‘Emeni.

Fehu’i mo e Tali: *Ko e hā hono ‘uhinga ‘o e pehē na’e hākeaki’i ‘a Kalaisi?*
Ko hono fakahīkihiki ‘i ‘e he Tamai koe’uhi ko ‘Ene fie talangofua ‘o pēkia.

{Tohi Māhina}: Huufi Falelotu ‘o Tefisi’ ‘e Hon. Luani, 1990.

Pulelulu, Siulai 22, 2026: Himi 458 Fanongo ‘oku ifi e

P Saame 75 He ko ‘eni ‘a e fakamaau, ‘a ‘Elohimí.

Taniela 12:1-13 Hangē ko e ngaahi fetu’u’ ‘o lauikuonga.

E Mātiu 12:15-21 Ko e kofe kuo foa’, ‘e ‘ikai te ne laiki.

**Lau Katoa Tohitapu ki he Senituli 2 ‘o e Lotu (2026) (Bible Reading Plan)*
Senesi 23, Mātiu 22, Nehemaia 12, Ngāue 22

Kumuniloto ‘a Fāfine: Malanata! Kuo hoko mai ‘a e Hau!

FAKANEIFUA

Toki mo’oni ai ‘a e tangi, ‘a e ‘oiauē ‘o ta’engata’.

*Pea ko e tokolahi ‘iate kinautolu ‘oku mohe ‘i he kelekele efu’ te nau ‘ā, ko e
ni ‘ihi ki he mo’ui ta’engata’, pea ko e ni ‘ihi ki he manukia’, ki he fakalili ‘a ‘ia’ ‘o
ta’engata. Ka ko e kau fakapotopoto’ te nau ngingila hangē ko e ulo ‘a e
femāmenité’; pea ko kinautolu ‘oku fakatafoki ‘a e tokolahi ki he māoni ‘oni’ te
nau hangē ko e ngaahi fetu’u’, ‘o lauikuonga ‘o ta’engata. (Taniela 12:2-3)*

Ko e talu ‘etau fononga mai mei he ‘aho Sapate’ (Mātiu 13) mo hono toutou
fakatokanga mo fakamanatu mai ‘a e ‘Aho Fakamaau’. Ko Sīsū Kalaisi ‘a e Tu’i
Fakamaau Lahí. Vakai na’a lohiaki’i koe ‘e taha, ‘o taku ‘oku ngata pe ‘a ‘eta

fononga 'i fa'itoka. 'Oku 'ikai. 'Oku ta ta'engata kitaua. Ka 'ikai pe te ta fiefia ta'engata 'i Hevani mo e 'Otua'. Te ta mamahi ta'engata mo Setane 'i Heli. Ko e tohi 'eni 'a Taniela, 'oku ne talanoa mai ki he 'Aho Fakamaau'. Ko kinautolu na'a nau mohe 'i he kelekele efu' te nau 'a. Ko e kau fakapotopoto' te nau ngingila hangē ko e ulo 'a e femāmenite' pea ko kinautolu na'a nau fakatafoki 'a e tokolahi ki he mā'oni'oni' te nau hangē ko e ngaahi fetu'u' 'o lauikuonga pea ta'engata. Ka ko hono toe te nau 'ā hake ki he manukia'. Ki he fakalili'a'ia 'o ta'engata'. Ko e langilangi mo e pale 'oku teu 'e he 'Otua' ma'ae kau ikuna' 'oku 'ikai hano tatau. 'Oku te'eki fanongo 'e he telinga' pea sio ki ai 'a e mata', pea 'oku te'eki ke ake hake 'i he loto' 'a e fakalangilangi mo e pale 'oku teu 'e he 'Otua' ma'ae kau ikuna'. Kae vakai na'a tau mūnoa pea mo ta'etokanga ki he fu'u tautea 'oku teu 'e he 'Otua' ma'ae kau faikovi' mo e kau maumau lao'. Ko kinautolu ko ia 'oku 'ikai mateuteu ki he Ha'ele 'Angaua mai 'a Sīsū Toetu'u' 'e lī kinautolu ki he afi ta'engata' 'a ia na'e teuteu ki he Tevoló' mo 'ene kau 'angeló' (Mātiu 25:41). 'Oku fakatokanga mai 'a Sīsū, ka 'iloange kuo tā fai angahala ko e ngaue 'a hota nima', pea tu'usi leva hota nima'. 'Oku lelei ange ha'ata 'alu nima taha ki Hevani 'i ha'ata 'alu nima ua ki Heli. Ka 'iloange kuo ta fai angahala ko e ngāue 'a hota mata', pea fai mo kape'i leva 'a hota mata'. 'Oku lelei ange ha'ata 'alu mata taha ki Hevani 'i ha'ata 'alu mata ua ki Heli. Ko e 'uhinga 'a e fakatokanga 'a e 'Eiki', he ko Heli ia 'oku 'ikai mate 'a hono 'uanga' pea 'oku 'ikai mate 'a hono afi' (Ma'ake 9:42-48). Ko e mamahi ia 'oku ta'engata 'i Heli. Fakatatau ki he fakamatala 'a e tohi Fakahaa', ko kinautolu 'oku 'ikai ke nau punou ki he 'Otua', 'e fakamamahi'i kinautolu 'aho mo e pō. 'E kohu ai pe 'a e afi' honau fakamamahi'i', pea 'e 'ikai te nau ma'u ha fiemālie 'o ta'engata (Fakahā 14:11).

Fifili: Holi honau laumalie', ke foki pe ki he pekia'!

Lotu: Me'a ia te u tu'unganaki', ta'ata'a pe 'o Sīsū. 'Emeni.

Fehu'i mo e Tali:

Fakamatala ki he hākeaki'i ko iá?

Ko 'Ene ikuna 'a e maté; ko 'Ene toetu'u 'i hono 'aho tolú; ko 'Ene hā'ele ki langi; ko 'Ene ma'u ma'atautolu 'a e fu'u me'a'ofa ko e Laumālie Mā'oni'oni; ko 'Ene 'afio mei he to'omata'u 'o e 'Otuá ko e Tamai'; pea mo hono tu'utu'uni ke fai fakamāu 'i he 'Aho Faka'osí.

[PAK]: Kalasi Malanga(Tokoni kau Malanga: Kalofiamā & Malanga 150 Fakafeta'I 76)

{**Tohi Māhina**}: Tō 'a e 'Ofa 'i Olopeka, Neiafu Vava'u, 1834.

Tu'apulelulu, Siulai 23, 2026: Himi 552 Tu'i 'o Taimi

P **Saame 119:129-136** Ta'ofi tu'u 'eku laka' ke u fou 'i ho'o lea'.

1 Tu'i 1:28-37 Ko Solomone te ne hoko kiate au 'i he tu'i'.

E **1 Kolinitō 4:14-20** Ko si'eku na'inai ki he fanau 'oku ou 'ofa ki ai'.

**Lau Katoa Tohitapu ki he Senituli 2 'o e Lotu (2026) (Bible Reading Plan)*
Senesi 24, Mātiu 23, Nehemaia 13, Ngāue 23

Kumuniloto 'a Fāfine: Ko Sīsū kuopau mo'ona ke Tu'i Fakaleveleva!

FAKANEIFUA

Fakamahino 'e Kingi Tevita ko Solomone 'a e 'ea ki he Taloni

Pea folofola 'a e tu 'i kiate kinautolu, 'Alu mo kimoutolu 'a e kau tamaio'eiki 'a homou 'eiki', pea mou fakaheka hoku foha ko Solomone' ki he miuli fefine 'oku 'a'aku', pea mou 'ohifo ia ki Kīhoni: pea ke pani ia 'i ai 'e he taula'eiki ko Sātoki' mo e palōfita ko Nētane' ke Tu'i 'Isileli: pea mou ifi 'a e talupite', 'o mou pehē, Ke lākoifīe 'a Kingi Solomone! Pea te mou muimui hake kiate ia, pea te ne hū mai, 'o nofo ki hoku taloni', pea te ne fetongi au 'i he tu 'i; he ko ia ia kuo u tu'utu'uni ke 'eiki ki 'Isileli pea ki Siuta'. (1Tu'i 2:33-35)

'Oku fakamatala 'a e folofola 'o e 'aho ni (1 Tu'i 1:28-37) ki he me'a mai 'a Kuini Patisepa ki he 'ao 'o Kingi Tevita'. Ko e hili 'eni 'a hono fale'i 'e Netane 'a Kuini Patisepa ke ne tautapa kia Kingi Tevita ke ne fakamahino mai kiate kinautolu mo e kakai 'Isileli', pe ko hai te ne fetongi 'a Kingi Tevita 'i hono taloni'? Ko hai 'a e 'ea ki he Taloni 'o 'Isileli'? He ko 'Atunaisa 'ena ko e tama 'a Hakiti' kuo ne tala kia 'Apaiaata ko e taula'eiki' pea mo Sioape ko e 'eikitau' kae'uma'a 'a e fale'alo' mo e tokolahi 'o 'Isileli' ko ia te ne fetongi 'a Kingi Tevita 'i he Taloni 'o 'Isileli'. 'Oku 'i ai 'a e manavasi'i he 'oku toulekeleka 'a Kingi Tevita, na'a hala 'a Kingi Tevita' pea hoko 'a e palani mo e faka'amu 'a 'Atunaisa pea 'e tamate'i 'e 'Atunaisa fakatou'osi 'a Kuini Patisepa mo Solomone. 'Oku palani pe 'a Netane ke toki hu atu ki he 'ao 'o e Tu'i', hili 'a e fakamatala 'a Kuini Patisepa'. 'Oku fakamanatu ange 'e Kuini Patisepa kia Kingi Tevita, 'a e palōmesi ange 'a Kingi Tevita kia Kuini Patisepa, ko 'ene tama', 'a Solomone te ne fetongi 'a Kingi Tevita' 'i he Taloni 'o 'Isileli'. Lolotonga 'a e fakatau folofola 'a Kuini Patisepa ki he Tu'i pea mo e hū mai 'a Netane 'o ne to e fakamatala 'a e fakamatala tatau na'e tomu'a fai 'e Kuini Patisepa kia Kingi Tevita felave'i mo e feinga liukava 'a 'Atunaisa'. Ko e tuaiekemo kuo ui leva 'e Kingi Tevita 'a Satoki ko e taula'eiki' mo Netane ko e palōfita' pea mo Penaia ke nau omi. Na'e pani leva 'a Solomone 'e he taula'eiki' ko Satoki mo e palōfita ko Netane ke hoko ko e Tu'i 'o 'Isileli'.

Fifili: 'E pūnou pe ki ai kotoa 'a e fa'ahinga' mo e lea!

Lotu: Tu'i 'o Taimi mo 'Itāniti, mau punou atu ki he 'Afiona. 'Emeni.

Fehu‘i mo e Tali:

Na‘e hākeaki‘i ‘a e ‘Eiki‘i he‘ene toetu‘ú?

Na‘e hākeaki‘i ‘a e ‘Eiki‘i he‘ene toetu‘ú koe‘uhí na‘e mahino ai ko e ‘Alo ia ‘o e ‘Otuá, pea kuó Ne ikuna ‘a Mate, mo totongi ‘a e angahalá.

{**Tohi Māhina**}: TŌ ‘A E ‘OFA ‘i Utui, 1834.

* Fokotu‘u Ako Teolosia ‘i Ma‘ananga mo e ako LTh , 1933 mo e fuatapu ko Sau Faupula.

* Puna ‘a e Afi ‘i Niua Fo‘ou, 1929.

Falaite, Siulai 24, 2026: Himi 487 Sihova ‘Elohimi

Kaveinga Lotu ‘Aho Ngofua: Fakafeta‘i ki he ‘Otuá ko e Senituli Hono Ua ‘o e Lotu Faka-Kalisitiane’. Ko e ‘Otuá mo Tonga ko hotau Tofi‘a. ‘Otuá mo Tonga na‘e masiva he lelei. Halelu‘ia! Kuo monū‘ia ‘eni. Ko e tu‘ukimu‘a ‘a e ‘Otuá ‘i he me‘a kotoa, ko ‘etau tui mo falala ko hotau sino’ ko e Temipale ia ‘oku ‘afio ai ‘a Laumālie Mā‘oni’oni’ (Ngāue 7:46 -50, 1 Kolinitō 6:19-20)

P **Saame 119:129-136** ‘Oku ne fakapoto ‘a e loto ‘ata’atā.

1 Tu‘i 1:38-48 Ke lakoifie ‘a Kingi Solomone.

E **Ngāue 7:44-53** Fa‘ahinga kia kekeva mo ta’ekamu homou loto’.

Kumuniloto ‘a Fāfine: ‘Oua ke folofola, “Ke maama mai.”

***Lau Katoa Tohitapu ki he Senituli 2 ‘o e Lotu (2026) (Bible Reading Plan)**

Senesi 25, Mātiu 24, ‘Eseta 1, Ngāue 24

FAKANEIFUA

Ko e hohoi ke talangofua ki he folofola ‘a e ‘Otuá’.

‘Oku fakafo ho ‘o ‘ū fakamo ‘oni ko ē:

Ko ia ai, kuo tauhi ia ‘e hoku laumālie.

Ko e to‘o ‘o ho‘o folofola ‘oku fakamaama:

‘Oku ne fakapoto ‘a e loto ‘ata’atā (Saame 119:129-130)

‘Oku talanoa pe lotu ‘a e tangata fatu Saame’ ki he ‘Otuá fekau’aki mo e folofola ‘a e ‘Otuá. ‘Eiki, ‘oku fakafo ho‘o ‘u fakamo’oni’. Ko ia ai ‘oku tauhi ‘e hoku laumālie’. Ko e to‘o ‘o ho‘o folofola ‘oku fakamaama pea ‘oku ne fakapoto ‘a e loto ‘ata’ataa’. ‘Oku fakaava ‘a hoku ngutu’ pea tatū ‘a hoku manava’ ‘i he holiholi tu‘u ki ho‘o ngaahi folofola’. Hanga mai, ‘Eiki, pea ke loto ‘ofa he ko e

konisitutone ia ki he kakai 'oku 'ofa ki ho huafa'. Ke ke ta'ofi tu'u 'eku laka', 'Eiki, ke fou 'i ho'o lea', pea 'oua 'e tuku ke pule'i au 'e ha kovi 'e taha. Huhu'i au, 'Eiki, mei he fakamalohi 'a e tangata', pea te u tauhi ho'o 'u enginaki na. 'Ai ke malama mai, 'Eiki, ho fofonga' ki ho'o sevāniti ko au', pea ako mai ho'o ngaahi fekau. 'Oku tafe hoku lo'i mata' hangē ha vaiatafe', koe'uhi 'oku 'ikai te nau tauhi ho'o lao'.

Fifili: Ka ko ho le'o na, ko hai ne fanongoa?

Lotu: 'Ai ke maama mai ho fofonga ki ho'o sevāniti ko au. 'Emeni.

Fehu'i mo e Tali:

'Oku fai'aki 'a e hā 'e he 'Eiki 'a e ako 'o 'Ene lotú?

'Aki 'Ene folofolá, pea 'aki Hono Laumālié

[PAK] – Polokalama To'utupu; Pō Va'inga, Fakafeohi fiefia kamata'aki e Zumba Fakamalohisino – aerobic. Fakaafe'i mo ha to'utupu kehe ke kau mai. Va'inga fe'unga pingipongo, veimau, pele talamu pe suipi. Faka'ali'ali taleniti hiva, lau maau, tau'olunga, taumu'a ke feohi fiefia.

Tokonaki, Siulai 25, 2026: Himi 352 'Eiki ke ke lingi hifo

P **Saame 119:129-136** Huhu'i au mei he fakamalohi 'a e tangata'.

1 Tu'i 2:1-4 'Alu e 'i he hala 'oku fou ai 'a māmani katoa'.

E **Mātiu 12:38-42** Ko e to'utangata alafia kae fe'auaki.

**Lau Katoa Tohitapu ki he Senituli 2 'o e Lotu (2026) (Bible Reading Plan)*

Senesi 26, Mātiu 25, 'Eseta 2, Ngāue 25

Kumuniloto 'a Fāfine: Talatalaaki'i kimoutolu 'e he Kuini 'o Sipa'!

FAKANEIFUA

Ko e to'utangata 'oku 'ikai ke tui ki he 'Otua'.

Ka ka tali 'e ia 'o ne pehē kiate kinautolu, Ko ha to'utangata faikovi ia, mo ha to'utangata alafia kae fe'auaki, 'oku tangi ki ha faka'ilonga: ka 'oku 'ikai ha faka'ilonga 'e 'ange ki ai, ngata pē 'i he faka'ilonga 'o Siona ko e palōfita' (Mātiu 12:39)

Ko e kau Falesi' mo e kau sikalaipé 'ena 'oku nau talaange kia Sīsū ke ne fai ha fo'i mana pe faka'ilonga ke makatu'unga ai ha'anau tui kia Sīsū. Kae talaange 'e Sīsū ko e to'utangata faikovi. Ko e to'utangata alafia kae fe'auaki. Ko e to'utangata 'oku 'ikai ke tui ki he 'Otua'. Ko e faka'ilonga pe 'e taha te ne

fakahoko', 'a ia na'e hoko mai 'i he palōfita ko Siona'. 'I he hoko mai 'a e 'Aho 'o e Fakamaau' 'e tu'u hake 'a e kakai 'o Ninive' 'o talatalaaki'i 'a e to'utangata 'i he kuonga 'o Sīsū. Koe'uhi' na'e fanongo 'a Ninive ia ki he malanga 'a Siona' pea nau fakatōmala 'o tafoki ki he 'Otua'. Ka ko Sīsū'eni 'oku lahi mo mahulu hake 'ia Siona' 'oku nau fakatale'i mo 'ikai tui kia Sīsū. 'Oku pehē pe mo e tu'u hake 'a e Kuini 'o Sipa' 'o talatalaaki'i 'a e to'utangata ni 'i he 'Aho 'o e Fakamaau'. He na'e ha'ele mai ia mei he Hahake mama'o' ke ne māta'ia mo fanongo ki he poto 'o Kingi Solomone'. Ka 'oku 'i heni 'a Sīsū na'a ne fakatupu 'a Kingi Solomone', kae hala'atā ha'anau momoi'i fakavaivai 'o tui kia Sīsū.

Fifili: Ngata pe 'i he faka'ilonga 'o Siona ko e palōfita!

Lotu: 'Eiki, ke ke lilingi hifo ho Laumālie Lelei'. 'Emeni.

Fehu'i mo e Tali:

Na'e hākeaki'i fēfē 'i he 'Ene hā'ele haké?

Na'e hākeaki'i 'a e 'Eiki' 'i hono 'ohake ki langi, mo e tu'utu'uni ke faka'apa'apa kiate Ia 'e he me'a mo'ui kotoa pē, mo e 'a'ana leva ke 'ohifo 'a e Laumālie Mā'oni'oni.

[PAK]: - Boys and Girls Brigade. Takanga To'utupu LFS & To'utupu Akolotu; Ako Laka, Sipoti/Faiva Fakatonga, Ngaue tokoni ki he komuniti, Tō 'akau, Ako 'ilo fo'ou (Life Skills), 'A'ahi/Tokoni ki he kau toulekeleka.

Sapate, Siulai 26, 2026: Himi 434 Na'e 'alu ha tangata ia

Sāpate hono Fitu hili 'a e Penitekosi—Lanu Mata

KO E LOTU

'E 'Eiki, 'oku mau kole kiate koe, ke ke foaki kiate kimautolu 'a e Laumalie, ke mau mahalo mo fai ma'u ai pe ki he ngaahi me'a 'oku totonu, koe'uhi ko kimautolu, 'oku 'ikai te mau fa'a fai ha me'a lelei 'e taha, 'o kapau te tau mavae mo koe, ka 'i ho'o tokoni mai, te mau fai 'o hange ko ho finangalo; 'ia Sisu Kalaisi, ko ho mau 'Eiki. 'Emeni.

Kaveinga Lotu Hengihengi': Fakafeta'i ki he 'Otua' ko e Senituli Hono Ua 'o e Lotu Faka-Kalisitiane'. Ko e 'Otua' mo Tonga ko hotau Tofi'a'. 'Otua' mo Tonga na'e masiva he lelei. Halelu'ia! Kuo monū'ia 'eni. Ko e tu'ukimu'a 'a e 'Otua' 'i he me'a kotoa' ko 'etau fiefia 'o luva atu 'etau me'a kotoa, 'i he'etau ma'u 'a Sīsū Kalaisi ko 'etau māta'ikoloa'. Ko Sīsū Kalaisi 'etau mata'itofe mahu'inga lahi'. Ke fa'ōfale mo tākiekina 'e he Laumālie Mā'oni'oni' 'a e lotu' mo e hiva' mo e malanga' mo e Lautohi Faka-Sapate' pea mo e ngaahi feohi'anga lotu kotoa 'o e 'aho ni (Mātiu 13:44-46).

Pongipongi Malanga Akolotu & Fakaului: Ngaahi Lesoni:

Saame 119:129-136 To'o hoku ngutu', pea tatū hoku manava'.

1 Tu'i 3:5-12 Vakai kuo u 'atu ha loto poto mo vavanga.

Loma 8:26-39 Ko e Laumālie' 'oku ne tokoni'i 'eta vaivai'.

Mātiu 13:31-33, 44-52 Koloa fo'ou mo e koloa motu'a.

Ouau Mamafa: Ko e Fekau 'e Hongofulu & Ko e Lotu 'a 'Elelo Koula.

Efiafi: Malanga

Kumuniloto 'a Fāfine': Mata'itofe ne fungani, ko Sīsū mo e lotu ia.

***Lau Katoa Tohitapu ki he Senituli 2 'o e Lotu (2026) (Bible Reading Plan)**

Senesi 27, Mātiu 26, 'Eseta 3, Ngāue 26

FAKANEIFUA

Ko e Koloa Fūfū' mo e Mata'itofe Mahu'inga Lahī

'Oku tatau 'a e Pule'anga 'o Hēvani' pea mo ha koloa na'e tanu 'i ha ngoue: 'a ia na'e 'ilo ki ai ha tangata, 'o ne fufū, pea 'i he'ene fiefia ai' 'oku ne 'alu 'o fakatau atu 'ene me'a kotoa, kae fakatau 'aki 'a e ngoue ko ia. 'Oku tatau foki 'a e Pule'anga 'o Hēvani' pea mo ha fai fakatau; 'a ia na'a ne 'alu ko e kumi mata 'i tofe lelei: pea 'i he'ene 'ilo ki ha taha, ko e mata'itofe mahu'inga lahi, na'a ne 'alu 'o fakatau atu 'a e me'a kotoa pē na'a ne ma'u', ka ne fakatau 'aki 'a e mata'itofe ko ia'. (Mātiu 13:44-46).

Ko e Pule'anga 'o Hevani' 'oku hangē ko e me'a 'oku hoko 'o ka fai ange' kuo 'ilo 'e ha taha ha koloa na'e tanu 'i ha ngoue'anga pea ne to e tanu pe ia ai. 'I he'ene fu'u fiefia', na'a ne 'alu leva 'o fakatau atu 'a e me'a kotoa 'oku ne ma'u', ka ne fakatau 'a e ngoue'anga ko ia'. Koe'uhi ko e koloa mahu'inga fau na'a ne tanu mo fūfū 'i he ngoue'anga'. Ko e Pule'anga 'o Hevani' 'oku hangē ko e me'a 'oku hoko 'o ka 'alu ha taha 'o kumi 'a e mata'itofe mahu'inga lahi.' 'I he'ene 'ilo 'a e mata'itofe mahu'inga lahi', na'a ne fu'u fiefia 'o ne 'alu leva, 'o fakatau atu 'ene me'a kotoa 'oku ma'u', ka ne fakatau mai 'a e mata'itofe mahu'inga lahi'.

Fifili: “ 'Omi ho'o ngaahi me'a kotoa, kae toki 'atu 'a e koloa.”

Lotu: Sīsū ma'u pe au ma'au, ka ke 'omi 'a e koloa. 'Emeni.

Fehu'i mo e Tali:

Ko e hā 'a e 'uhinga 'o e pehē 'oku 'afio 'a e 'Eiki mei he to'omata'u 'o e 'Otuá?

Ko e tuku kiate Ia 'a e pule kotoa pē 'i langí, pea ki māmani.

[PAK]: – Polokalama Akolotu; Tau Tipeiti – Sea e Faifekau pe ha taha fe'unga.

Kaveinga: Pe ‘oku totonu mo taau ke kei tali ‘e he Siasi e mali vete. Fili mei he kau Talavou ‘e toko 4 ke faka’io, mo ha kau Finemui ke faka’ikai. Fakaafe ki lotofale ke pou pou ki he ongo faha’i.

Monite, Siulai 27, 2026: Himi 570 Sīsū ko koe pe

Kaveinga Lotu ‘Aho Ngofua’: Fakafeta’i ki he ‘Otua’ ko e Senituli Hono Ua ‘o e Lotu Faka-Kalisitiane’. Ko e ‘Otua’ mo Tonga ko hotau Tofi’a’. ‘Otua’ mo Tonga na’e masiva he lelei. Halelu’ia! Kuo monū’ia ‘eni. Ko e tu’ukimu’a ‘a e ‘Otua’ ‘i he me’a kotoa’ ko ‘etau kole ki he ‘Otua’, ‘a e poto mei ‘olunga’, ‘a e poto ‘o e ‘Otua,’ ke ne takiekina ‘etau mo’ui’ mo ‘etau ngaahi fai tu’utu’uni’ (1 Tu’I 3:11-13, 23-28).

P **Saame 119:121-128** Ko ho’o sevāniti au, ke ke fakapoto mai.

1 Tu’i 3:16-28 Toki omi ki he Tu’i’ ha ongo fefine fe’auaki.

E **Semisi 3:13-18** Ko e Poto mei ‘olunga’.

**Lau Katoa Tohitapu ki he Senituli 2 ‘o e Lotu (2026) (Bible Reading Plan)
Senesi 28, Mātiu 27, ‘Eseta 4, Ngāue 27*

Kumuniloto ‘a Fāfine’: Tuku kiate ia ‘a e tamasi’i ‘oku mo’ui’!

FAKANEIFUA

‘Oku ‘ia Kingi Solomone ‘a e poto ‘o e ‘Otua’ ke fakamaau’.

Toki tali ‘e he tu’i’, ‘o ne pehē, ‘Ange kiate ia ‘a e tamasi’i ‘oku mo’ui’, ‘o ‘oua ‘aupito ‘e tāmata’i’: ko ‘ene fa’ee’ mo’oni ia. Pea fanongo ‘e ‘Isileli kātoa ki he fakamaau kuo fai ‘e he tu’i’; pea nau manavahē ke ‘i he ‘ao ‘o e tu’i’: he na’a nau vakai kuo ‘iate ia ‘a e poto ‘o e ‘Otua’ ke fai fakamaau’ (1 Tu’i 3:27-28).

‘Oku talanoa ‘a e ngaahi folofola kotoa ‘o e ‘aho’ ni ki he poto mei ‘olunga’. Ko e poto ia mei he ‘Otua’. Ko e hili pe ‘eni ‘a e fakamatala ‘a e fa’u tohi’ ki he foaki ‘e he ‘Otua’ ‘a e poto mei ‘olunga’ kia Kingi Solomone’, pea ko e ‘uluaki faingamālie ‘eni ke fakahaa’i mai ‘a e poto ‘o Kingi Solomone’. Ko e ongo fefine fe’auaki na’a na fakatou fa’ele ‘o ‘i ai ‘a ‘ena ongo pēpē valevale. Na’a na mohe fakataha pe ‘i ha fale ‘e taha pea na’e ‘ikai ‘i ai ha to e taha kehe ka ko kinaua pe mo ‘ena ongo pēpee’. Pea pēkia ‘a e pēpē ‘a e taha ‘o e ongo fefine’, he na’e ta’omia ia ‘e he’ene fa’ee’. Kae tu’u hake ‘i he tu’uapoo’ ‘a e fa’ē ia na’e ‘a’ana ‘a e pēpē kuo pekia’ ‘o to’o ‘a e pēpē ‘oku kei mo’ui’, mei he fatafata ‘o e fefine ‘e taha’. ‘I he ‘ā hake ‘i he hengihengi ‘a e fa’ee’ ke fafanga ‘a ‘ene pēpee’ ‘o ne

toki 'ilo ai ta kuo 'osi mate 'a 'ene ki'i pēpee'. 'Oku taukave 'a e fa'e 'e taha', ko 'ene tama ē 'a e pēpē 'oku kei mo'ui', pea ko ha'au 'a e pēpē kuo mate'. Kae taukave 'a e fa'e 'e taha', ko ha'au 'a e pēpē kuo mate', ka ko 'eku tama' 'oku kei mo'ui'. Na'e tu'utu'uni leva 'a Kingi Solomone ke fahiua 'a e ki'i pēpē 'oku kei mo'ui' 'o 'oange ke taki taha 'a e ongo fa'ee' 'a e kongā. Kae ngaue 'a e fatu 'o e fa'ee 'oku kei mo'ui' 'a 'ene tama', 'o tautapa kia Kingi Solomone ke 'oua 'aupito na'a tamate'i 'a 'ene ki'i tamasi'í kae 'oange 'ene ki'i pepee' ma'ae fa'e 'e taha'.

Fifili: Fahi ua 'a e tamasi'i 'oku kei mo'ui'!

Lotu: Sīsū, ke ke ulo mei he langi' kiate au. 'Emeni.

Fehu'i mo e Tali:

Ko e hā 'a e 'uhinga 'o e hingoa ko Kalaisi'?

Ko e hiki faka-Kalisi ia 'o e lea faka-Hepelū ko e Mīsaia; pea ko hono 'uhinga ko e Pani, 'a ia ko e pehē ko e Fakatapu'i, pe Fakanofu, pea mo e Ma'u ivi.

[PAK]: – Polokalama Kalasi 'Aho kau Lotufehu'i mo e Tanumaki Kalasi Akoako Lotufehu'i.

{Tohi Māhina}: Pekia 'a Mele Siu'ilikutapu, 1921.

Tusite, Siulai 28, 2026: Himi 402 Tu'u hake tangata e

P **Saame 119:121-128** 'Ofa 'i ho'o tu'utu'uni' 'o lahi 'i he koula'.

1 Tu'i 4:29-34 Na'e foaki 'e he 'Otua' kia Solomone 'a e potó'.

E **'Efesō 6:10-18** Tui kakato 'a e teunga tau 'a e 'Otua'.

***Lau Katoa Tohitapu ki he Senituli 2 'o e Lotu (2026) (Bible Reading Plan)**

Senesi 29, Mātiu 28, 'Eseta 5, Ngāue 28

Kumuniloto 'a Fafiné: Laka, laka, 'oua ilifia!

FAKANEIFUA

Tui kakato 'a e teunga tau kuo 'oatu 'e he 'Otua'

Ngata mei heni, mou tuku ke fakakaukaua kimoutolu 'i he 'Eiki', 'io, 'i he ivi 'o hono māfimaifi.' 'Ai kiate kimoutolu 'a e mahafu kotoa 'a e 'Otua', koe 'uhi' ke mou lava ke tu'u ki he ngaahi tu'utu'uni kākā 'a e tēvolo' ('Efesō 6:10-11)

‘Oku fiema’u ‘e he ‘apostolo ko Paula’, ke tau tui kakato ‘a e teunga tau kuo ‘omai ‘e he ‘Otua’, kae lava ke tau matatali ‘a e ngaahi feinga kākā ‘a e Tevolo’. He tala’ehai ko ‘etau milimilisino ni ko e fai mo e toto mo e kakano ka ko e fai mo e fa’ahinga pule mo e fa’ahinga ma’u tu’unga mo e hou’eiki falaleveleva ‘o e fakapo’ulí. ‘Oku fiema’u ke tau mateuteu ma’u pe. Ke tau nono’o ‘a hotau kongaloto’ ‘aki ‘a e fai mo’oni’. Ke tau ‘ai foki ‘a e kofu tau’, ko e mā’oni’oni’. Ke tau sū ‘aki ‘a e ‘osi teuteu mei he kosipeli fakamelino’. Ke tau to’o ‘a e pā ko e tui’. Pea ke tau ‘ai ‘a e tātā tau ko e fakamo’ui’. Pea to’o ‘a e heletā ‘a e Laumālie Mā’oni’oni’ ‘a ia ko e Folofola ‘a e ‘Otua. Ke tau lotu ‘o ‘ikai ke tau fiu. Ke tau hūfia mo e kakai kehe. Pea ke fai ma’u pe ‘a ‘etau ngaahi lotu’ ‘aki ‘a e ivi ‘o e Laumālie Mā’oni’oni’.

Fifili: Laka atu leva sotia ‘a e ‘Otua!

Lotu: ‘Ia Sīsū te tau fu’u ikuna noa. ‘Emeni.

Fehu’i mo e Tali:

Na’e fakanofa fēfē ‘a hotau ‘Eiki Huhu’i?

Ko e hifo kiate Ia ‘a e Laumālie Mā’oni’oni’, ‘a ia ko e lolo tapu ‘o ōnopoani.

Pulelulu. Siulai 29, 2026: Himi 464 Sihova ko homau ‘Otua.

- P** **Saame 119:121-128** Pea u fehi’a ki he hala kākā fua pē.
- Palōveepi 1:1-7, 20-33** ‘Oku kalanga ‘a Poto ‘i he hala’.
- E** **Ma’ake 4:30-34** Hangē ko e fo’i tenga’i musita’.

**Lau Katoa Tohitapu ki he Senituli 2 ‘o e Lotu (2026) (Bible Reading Plan)*

Senesi 30, Ma’ake 1, ‘Eseta 6, Loma 1

Kumuniloto ‘a Fāfine’: Hono ‘ikai kilukilua ho’o ngaahi fakakaukau’!

FAKANEIFUA

‘O tu’u mahanga hono lahi, ho Poto’ mo ho Mafimafi

‘Oku kalanga ‘a Poto ‘i hala’:

‘Oku ne ha ‘aki hono le ‘o’ ‘i he ngaahi mala ‘e’;...

‘a e kau hehemangofua’, ko futu ho ‘omou manako ki he anga ko ia’?

Pea nofo ‘a e kau manuki’ ki he fai manuki’,

Pea fehi ‘a ‘a e kau sesele’ ke ‘ilo ha me ‘a’?

Mou tafoki, ‘o tali ‘eku akonaki atu’: ... (Palōveepi 1:20-23)

Ko e ‘apasia kia Sihova’ ko e ‘uluaki me’a ia ‘i he ‘ilo’. Ko e poto’ mo e ako’, ko e vale’ pe te ne ta’etoka’i. Ko Poto ‘ena ‘oku kalanga ‘i he hala’. ‘Oku ha’aki hono le’o’ ‘i he ngaahi mala’e’. ‘Oku uki atu ‘a e kau hehemangofua’ mo e kau manukí’ pea mo e kau sesele’, ke nau tafoki ‘o tali ‘a e ngaahi akonaki ‘a Poto’. ‘E hu’a’i ‘e Poto ‘a hono laumalie’ kiate kinautolu pea ‘e faka’ilo ‘e Poto kiate kinautolu ‘ene ngaahi tala’. ‘Oku fakatokanga ‘a Poto ki he kau hehemangofua’ mo e kau manukí’ pea mo e kau sesele’. ‘Oku ne ui atu ka nau tekaki. ‘Oku mafao atu hono nima’ kae ‘ikai ke nau tokanga mai. ‘Oku nau tuku ke teka tu’a ‘a ‘ene ngaahi fale’i. ‘Oku ‘ikai ke nau tali ‘ene akonaki’. Ka ko Poto ‘e kata ‘i he’enau tu’utāmaki’. Ko Poto ‘e fakama’ito’a ‘i he’enau manavahee’. ‘I he tō mai ‘enau manavahee’ hangē ha ha’ahaa’i matangi.’ ‘A e tō mai ‘enau tu’utāmaki hangē e ha ‘ahiohio’. ‘A e tō mai kiate kinautolu ‘a e faingata’a’ mo e mamahi’. Te nau toki ui mai kia Poto ka ‘e ‘ikai tali mai ‘a Poto. Te nau ‘ā hengihengi hono kumi ‘a Poto’, ka ‘e ‘ikai te nau ma’u. Ko e tuha ia ‘o ‘enau fehi’a ke ‘ilo ha me’a’, mo e ‘ikai te nau fili ‘a e ‘apasia kia Sihova’, pea mo e ta’etoka’i ‘a e ngaahi akonaki ‘a Poto’. ‘E kai ‘e he kau hehemangofua’ mo e kau manukí’ pea mo e kau sesele’ ‘a e fua honau ‘alunga’ pea te nau makona ‘i he fakakaukau ‘a kinautolu. Ka ko ia ‘oku fakaongo kia Poto’ te ne nofo ‘i he nonga’, pea te ne ‘atā mei he manavahē ki he koví.

Fifili: Ko e falala noa ‘a e kau vale’ te nau ‘auha ai’!

Lotu: Sīsū, ko koe pe ko e Maama Mo’onia. ‘Emeni.

Fehu’i mo e Tali:

Ko e hā ha ngaahi lakanga na’e fakanofu ki ai ‘a hotau ‘Eiki’?

Ko e Palōfita mo e Taula’eiki mo e Tu’i

[PAK]: Kalasi Malanga (Tokoni kau Malanga: Kalofiamā & Malanga 150 Fakafeta’I 76)

{**Tohi Māhina**}: Nofo vaka ‘a Semisi Nau he ‘aho ‘e 97 ke ‘ave lotu’ ki Lua Niua (Papua).

Tu’apulelulu, Siulai 30, 2026: Himi 400 ‘Oku fai fūfūnaki pe

- P **Saame 145:8-9, 14-21** ‘Oku angalelei mo ‘alo’ofa ‘a e ‘Eiki’.
- Palōveepi 10:1-5** Ko e foha poto’, ko e fiefia’anga ‘o ‘ene tamai.’
- E **Filipai 4:10-15** Fakamālo ‘a Paula ki he kainga lotu ‘o Filipai.’

***Lau Katoa Tohitapu ki he Senituli 2 ‘o e Lotu (2026) (Bible Reading Plan)**
Senesi 31, Ma’ake 2, ‘Eseta 7, Loma 2

Kumuniloto ‘a Fāfine’: ‘Oku ou mafeia ‘a e me’a kotoa pe ‘iate ia ‘oku ne fakakaukaua au’!

FAKANEIFUA

Fiemālie ‘i ha me’a pe ‘oku ou ma’u’.

‘Io, ‘oku ou lava ‘a e nofo mo ‘ulalooa’, pea ‘oku ou lava foki ‘a e mohu me ‘a’. Ne ako ‘i au, ‘i he ‘eku me ‘a taau taha mo hono kotoa, ka u pōtopoto ‘i ‘i he nofo mākona’ mo e nofo fiekaia’, mo e nofo mohu me ‘a’ mo e nofo masiva’. ‘Oku ou māfeia ‘a e me ‘a kotoa pē ‘iate ia ‘oku ne fakakaukaua au’ (Filipai 4:12-13).

‘Oku kohu ‘a māmani, ko e lahi ange ho’o koloa’ mo ho’o pa’anga’, pea ko e lahi ange ia ho’o fiemālie’ mo ho’o fiefia’. Pea ‘ikai ngata ai pea malavalava ‘a e me’a ‘oku ke lotu ki ai’. Ka ‘oku makehe atu ‘a e talaloto ia ‘a e ‘apostolo ko Paula’ mei he pilisone’ ki he’ene mo’ui’. ‘Oku hounga kia Paula ‘a e tokoni ‘oku ne ta’imalie ai mei he kainga lotu ‘o Filipai’. ‘Oku lava ‘a e ‘apostolo ko Paula’, ke fiemālie pe ‘i he me’a ‘oku ne ma’u’. Kuo ne ‘osi a’usia ‘a e tu’umālie’ mo e tu’utāmaki’. ‘Oku ne lava’i ‘a e ngaahi tu’unga kehekehe ‘o e nofo’. ‘Oku maheni ia mo e makona’ mo e fiekaia’. ‘Oku maheni ia mo e koloa’ia’ mo e fusimo’omo’. ‘Oku fakaivia ia ‘e Kalaisi ke ne lava ‘o fehangahangai mo ha fa’ahinga tukunga pe ‘o e mo’ui’. ‘Oku manatu’i lelei ‘e he kainga lotu ‘o Filipai’, ko kinautolu pe ‘a e kainga lotu na’a nau tokoni’i ‘a Paula ‘i he’ene fakamafola ‘a e Ongoongo Lelei ‘i Masitonia’. Pea a’u ai pe ki he nofo ‘a Paula ‘i Tesalonaika’, na’e tu’o ua ‘a ‘enau tokonia ia ‘i he’ene masiva’. ‘Oku ‘ikai ko e feinga ‘a Paula ke ne ma’u ha me’a mei he kainga lotu ‘o Filipai’, ka koe’uhí ke nau a’usia ‘a e ngaahi tapuaki ‘oku te tofanga ai, ‘i he’ete pou pou mo foaki ki he ngāue ‘a e ‘Eiki’.

Fifili: Ko e tohi ‘a Paula mei he pilisone’!

Lotu: Ako’i au Sīsū ke u fiemālie pe, ‘i he me’a ‘oku ou ma’u’. ‘Emeni.

Fehu’i mo e Tali:

Ko e Taula ‘eiki fēfē ‘a Kalaisi?

Lolotonga ‘Ene ‘i māmani na’á ne ‘atu ia ‘e Ia ko e feilaulau koe’uhí ko ‘etau ngaahi angahalá; pea neongo kuo ‘i langi, kā ‘oku Ne ‘atu ai pē Ia ki he ‘Otua’ koe’uhí ko kitautolu, pea ‘okú ne fai ma’u ai pē hotau hūfekina, pea ‘okú Ne ‘o hifo kiate kitautolu ‘Ene tāpuakí.

{**Tohi Māhina**}: Fakatapu falelotu Mataika Vava’u, ‘e Palesitani Dr Sione ‘Amanaki Havea, 1988.

Falaite, Siulai 31, 2026: Himi 535 Ko e ‘ofa hulu si’o ‘ofa e

Kaveinga Lotu ‘Aho Ngofua’: Fakafeta’i ki he ‘Otua’ ko e Senituli Hono Ua ‘o e Lotu Faka-Kalisitiane’. Ko e ‘Otua’ mo Tonga ko hotau Tofi’a’. ‘Otua’ mo

Tonga na'e masiva he lelei. Halelu'ia! Kuo monū'ia 'eni. Ko e tu'ukimu'a 'a e 'Otua' 'i he me'a kotoa' ko 'etau fakamalo'ia mo fakahihiki'i 'a e 'Otua' 'o lauikuonga pea ta'engata, he 'oku ofi 'a Sihova ki he kakai 'oku tautapa kiate Ia'. 'Oku ne fakaai 'a e holi 'a e kakai 'oku 'apasia kiate Ia'. 'Oku ne tauhi 'a e kakai 'oku 'ofa kiate Ia' (Saame 145:8-10, 18-21).

P **Saame 145:8-9, 14-21** Tuai ki he houhau' pea lahi 'ene meesi'.

'Aisea 51:17-23 Fei mo ofo, fei mo ofo, tu'u hake Selusalema.

E **Loma 9:6-13** 'E ngata 'ia 'Aisake 'a e lau ko ho hako'.

Kumuniloto 'a Fāfine: 'Oku lelei 'a Sihova ki he me'a kotoa pe!

***Lau Katoa Tohitapu ki he Senituli 2 'o e Lotu (2026) (Bible Reading Plan)**
Senesi 32, Ma'ake 3, 'Eseta 8, Loma 3

FAKANEIFUA

Fili 'e he 'Otua' 'a 'Isileli pea mo kitautolu foki

Ka 'oku 'ikai ke fou pehē 'a e me'a', ko e pehē kuo ka'anga 'a e folofola 'a e 'Otua'. He tala 'ehai' 'oku 'Isileli kotoa pē 'a kinautolu kuo tupu meia 'Isileli.'

'Io, neongo ko e hako 'o 'Epalahame, ka 'oku 'ikai lau ai kotoa pē ko 'ene fānau: he 'oku pehē 'e he Tohi,' 'E ngata 'ia 'Aisake 'a e lau ko ho hako'. 'A ia 'oku tatau mo e pehē, 'Oku 'ikai ko e fānau 'oku fou fakakakano mai, 'a ia ko e fānau 'a e 'Otua', ka ko e fānau 'oku fou fakapalōmesi, ko eni ia 'oku lau ko e hako' (Loma 9:6-8)

'Oku tala'ofa 'a e 'Otua' ki he kakai 'Isileli,' ka ko e fakaloloma' he ko e tokolahi ia 'o e kakai 'Isileli' 'oku 'ikai ke nau tali 'e kinautolu 'a e tala'ofa 'a e 'Otua' 'oku fakafou mai 'i hono 'Alo ko Sīsū Kalaisi.' 'Oku 'ikai ke nau tui kinautolu kia Sīsū Kalaisi. Ko e koto fangota pe ki he kato 'oku ava. Hangēhangē kuo 'ikai ke ola 'a e Palani Fai fakamo'ui 'a e 'Otua'? Ka 'oku fakamahino mai 'e Paula 'oku 'ikai ha fehalaaki ia 'e taha. 'Oku tokaima'ananga 'a e 'Otua' pea 'oku kei aoniu mo aofangatuku 'a e Palani Fai Fakamo'ui 'a e 'Otua'. 'E 'ikai ala ta'ofia 'a e finangalo 'o e 'Otua.' 'Oku 'ikai foki ko e kakai mo'oni 'a e 'Otua', 'a e fanga makapuna 'o 'Isileli.' 'Oku 'ikai ko e fanau 'a e 'Otua' 'a e hako kotoa 'o 'Epalahame'. He na'e talaange fakapatonu 'e he 'Otua' kia 'Epalahame ko e hako pe 'o 'Aisake' 'e lau ko 'ene fanau'. 'A ia 'oku 'ikai ko e fanau 'a e 'Otua', 'a e fanau 'oku fanau'i fakasino mai'. Ka ko e fanau pe 'oku fanau'i mai 'i he tala'ofa 'a e 'Otua'. 'Oku pehē pe mo e talanoa ki he ongo mahanga 'a 'Aisake mo

Lepeka'. Na'e te'eki ke fanau'i kinaua', pe te na fai ha 'ulungaanga 'oku lelei pe kovi'. Kuo fuoloa 'a e fakaha ange 'e he 'Eiki' ki Lepeka, 'e fakaongoongo 'a e lahi' ki he si'i'. 'Oku fai pehe' 'a e 'Otua ke fakamahino 'oku tau'ataina 'a e 'Otua' 'i he'ene fili'. 'Oku 'ikai fakafalala 'ene fili kakai' 'i ha failelei pe ko ha faikovi 'a ha taha. 'Oku 'uhinga pehe' 'a e folofola mai 'a e 'Otua', 'oku 'ofa kia Sekope kae fehi'a kia 'Isoa'. Hangē 'oku ngali filifilimanako 'a e 'Otua', ka 'oku 'ikai. 'Oku folofola ange 'a e 'Otua' kia Mosese, 'oku fa'iteliha pe 'a e 'Otua' pe ko hai 'oku ne 'ofa ki ai'. 'Oku 'ikai fakafalala 'a e fili kakai 'a e 'Otua' 'i ha me'a 'oku tau loto ki ai, pe ko ha'atau me'a kuo fai. 'Oku fakafalala 'ata'atā pe 'i he 'ofa 'a e 'Otua'.

Fifili: 'Oku 'ofa 'a e 'Otua' kia Sekope kae fehi'a kia 'Isoa.

Lotu: 'E Sīsū fakafonu 'ofa au. 'Emeni.

Fehu'i mo e Tali:

'Oku fai'aki 'a e hā 'e he 'Eiki 'a e ako 'o 'Ene lotu'?

'Aki 'Ene folofolá, pea 'aki Hono Laumālié

[PAK] – Polokalama To'utupu; 'A'ahi kakai (Kumi Sipi hē), mo e kau mahaki'ia mo e ngaahi famili fiema'u vivili. Ngaue tokoni ki he komiuniti, 'api kau uitou mo e ngaahi famili palopalema. Tātānaki ha ki'i seniti, vala, me'akai etc ke fai'aki e 'a'ahi.

{**Tohi Māhina**}: Huufi Saione Motu'a, 1865, pea hiki ki Nafualu, 1930 'oku kei ngāue'aki.